

Lehen il-Malti

MAHRUĠ

MILL-GHAQDA TAL-MALTI (UNIVERSITA')



IBŶA' GHALL-ILSIEN MALTI JEKK THOBB LIL MALTA
GHAX MALTA U LSIENHA JGHJYU U JMTU FLIMKIEN

II-Kumitat ta' I-Għaqda tal-Malti (Universit)
1966/67

<i>President:</i>	Professur Ġ. Aquilina, B.A., LL.D., Ph.D.(Lond.), F.R.A.S.
<i>Vici-President:</i>	Ġuz Cardona, B.A.(Hons.)
<i>Segretarju:</i>	Alfred Degabriele
<i>Asst. Segretarju:</i>	Albert Marshall
<i>Tezozier:</i>	Henry Frendo
<i>Asst. Tezozier:</i>	Ġorġ Cassar
<i>Delegat għall-Kors ta' fil-ghaxija:</i>	John M. Sant
<i>Membri:</i>	Patri Alfred M. Previ, O.P. Joyce Vella Haber

* * * * *

Fergħa Drammatika

John M. Sant
Albert Marshall
Ġuz Cardona, B.A.(Hons.)

LEHEN IL-MALTI

L-XXXVI

1967

GHADD 12

DAN IL-GHADD FIH:

EDITORJAL: *Għadna Kolonjali?* – Fr. P.K. RAPA: *Dak li niftakar fuq hija Laurent Ropa* – E. MIFSUD: *Idejat soċjali f' "Il-Polz ta' Malta" u f' "Taht Tliet Saltnet"* – Fr. J. CREMONA: *Militi Ingnoto; Indiemā; Bandieri Maltin* – J. BONELLO: *"Fittijatru" il-palk ta' Aquilina* – M. CASSAR: *Bernardetta ddoqq il-pjanu; Nghamilek, binti; Bernardetta tonfoħ flawt* – J. CAMILLERI: *Mbix indiemā* – G.L. BONNICI: *Din hi t-trejqa tiegħek; Il-jun tat-tiegħ* – T. CINI: *Hdejn iċ-ċimiterju ta' l-Addolorata f' Novembru; It-Titanic* – P. CACHIA: *Ixxorti tiegħi* – A. MARSHALL: *Int min int?* – A.D.: *L-ikkundannata* – G. MUSCAT AZZOPARDI: *Apprezzament* – G. AQUILINA: *Memorandum; Fittixt.*

EDITORJAL – GHADNA KOLONJALI?

L-INDIPENDENZA ghalqet il-bieb ta' l-Imghoddi u fethet il-bieb tal-Ġejjieni. Billi l-bieb il-qadim m'iniex li għalaqnieh, ilkoll għadna niftakru ż-żmien ta' meta ma kellniex rajna f'idejna. Ghax konna żgħar fid-daqs dejjem ridna minn għand haddiehor. Konna rridu mhux biss minn għand l-Ingliżi li għandhom il-flus, imma minn kull ġens iehor li hakem il-ġzejjer tagħna. L-istorja tal-kolonjalizmu politiku Malti għandha mill-inqas 2,000 sena. Ġie li konna maħqurin u misfufin bħalma konna maħruqin u misfufin meta Malta kienet taht il-Viċi Re ta' Sqallija u kien hemm xi żmien meta ma nistgħux ngħidu li konna maħqurin bhal fi żmien l-Ingliżi li tghallimna hafna minn għandhom.

Imma sewwa sew ghax konna taht popli oħra, rridu dejjem minn għandhom, ir-ruħ Maltija qatt ma kibret u merhet fid-dinja shiħa tal-helsien. Ġol-vini tagħna trabba d-demmi ta' l-ilsiera; il-biza' tan-nies bis-setgħa fuqna li hafna ma jissugrawx jifthu halqhom biex ighidu kelma biss fuqhom għaliex jibzghu. In-nies fis-setgħa min-naħa l-oħra, ghax jibzghu mill-kritika li tikxef għawarhom, isikkto l-hluq billi jinqadew bl-istess setgħa li għandhom halli jbezzghu lil min ighid xi haġa fuqhom.

Ilna tliet snin indipendenti imma r-ruħ Maltija għadha marbuta mal-krajjen tal-jasar barrani. Fl-aħħar mill-aħħar, 2,000 sena ta' kolonjalizmu mhux ser jithassru minn moħħna kif ġieb u lahaq. Bħalma riedu jghaddu s-snin minn fuq is-Suwed ta' l-America biex iħossu rwieħhom ċittadini hielsa bħall-bojod u jiggieldu, kif qegħdin jagħmlu, kontra d-diskriminizzjoni tar-razza, hekk ukoll iridu jghaddu hafna snin oħra minn fuqna l-Maltin biex nidraw inkunu indipendenti mhux biss fil-politika tagħna ma' l-Ingilterra w bejn partit u iehor, imma fil-karattru tagħna wkoll.

X'jiswa li l-barranin ifahhru t-tjubija taghna talli nilqughom f'pajjiżna b'idejna miftuħa, jekk imbagħad hafna huma hodor għal xulxin?

Imma bħalissa għandi f'moħħi l-ilsien Malti. Kif fakkart kemm-il-darba lill-istudenti tiegħi ma kienx ikun hemm ilsien Malti kieku ma kienx hawn poplu Malti. Kieku kellha taqa' bomba nukleari fuq Malta u teqridna minn wiċċ id-dinja, lkoll kemm aħna, konna ninqerdu mhux biss aħna. Magħna kien jinqered l-ilsien Malti li f'disgrazzja bħal din kienu jistgħu jzommuh haj biss il-Maltin ta' barra sa kemm jibqgħu jitkellmuh bejniethom. Il-Malti huwa element neċessarju tan-nazzjonalità Maltija. Hekk qal, kiteb u għanna fil-poeżija tiegħu Dun Karm Psaila. Bħalu hassew u qalu kitieba eqdem li għexu qablu u oħrajn iżgħar li għexu u għadhom ighixu warajh. Tiftakru l-poeżija ta' Dun Karm *Għaliex?* u l-ewwel vers li jiftah il-poeżija twila tiegħu *L-Għanja tat-8 ta' Settembru*: "Iżda bi lsienk ngħannihielek l-għanja?" Dan il-programm ta' nazzjonalità Maltija xandru għall-ewwel darba, u bata hafna għalih, l-istudjuż M.A. Vassalli. Meta Malta waslet biex tkun Indipendenti ma setax jonqos li l-Malti, li hu biċċa minna, jkun magħruf bħala l-ilsien uffiċjali tan-nazzjon. Imma l-istess Gvern li tella' l-Malti fil-għoli daqshekk ma jidhirx li għadu ha bis-serjetà biżżejjed il-għieh ta' lsienk il-poplu bħala xhieda ta' l-Indipendenza shiħa. Daqskemm laħaq inqala' tfixkil fl-imghoddi, għad ma trabbietx fina dik il-kburiya ta' lsienk twelidna li popli oħra għandhom għal ilsienhom. Hafna ma jhossu xejn minn dik il-kburiya li l-gens ta' Israel ihoss għal lsienk Lhudi li qajmu mill-imwiet u taħ l-*istatus* ta' lingwa uffiċjali mitkellma. Jitkabbru bi lsienk izjed minna l-Għarab, iċ-Ċiniżi, l-Ingliżi, l-Franciżi, u n-nies tad-dinja kollha li jhossuhom haġa waħda ma' lsienk missierijiethom.

Id-Dell ta' l-Imghoddi għadu ma twarrabx minn fuqna. Hafna biex jagħmluha tal-helwin, l-aktar tfajliet u nisa tal-bon ton, jitkellmu tahlita ta' l-Ingliż hażin ma' Malti mfarrak biex, bħal dak li qallu, juru li daqs kemm huma nies tal-puliti, klassi għalihom, l-anqas jafu jitkellmu l-ilsien tal-haddiema Maltin. Għajb għall-iskejjel li hargu minnhom!

Min-naħa l-oħra xi kapijiet tal-haddiema Maltin, għalkemm huma nfus-hom ulied nies tax-xogħol li ma setgħux ihallsulhom skola twila biex jieħdu professjoni, tarahom iwarrbu l-ilsien Malti u hekk jaqgħu fl-istess zball tal-klassi professjonista li dari kienet tuża t-Taljan flok il-Malti għax it-Taljan kien l-ilsien tal-kultura u l-Malti l-ilsien tal-kċina. Din il-kċina dak iż-żmien kienet is-simblu solenni tal-klassi tal-haddiema kollha. Fi ftit kliem, aħna poplu mhawwad. Minn għalina li helsin, imma għadna mjażrin ma' drawwiet qodma.

Meta ser nirbħu t-taqbida għall-Indipendenza tal-karattru Malti? Meta ser inkunu tassew nies hielsa?



LEHEN IL-MALTI JISSIEHEB FIN-NIKET TA' L-ARMLA MARGUERITA
ROPA, IL-FAMILJA TAGHHA U HUTU FIL-MEWT TA' ŻEWĠHA
LAURENT, GHAWDXI MIX-XAGHRA, LI GHALKEMM GHEX U KITEB
BIL-FRANĊIŻ BARRA MINN MALTA, BAQA' MALTI F'RUHU U HARES
IL-ĠIEH TA' LSIEN MALTI FI ŻMIEN META BARRANIN U XI MALTIN
QADDEJJA TAGHHOM KIENU QEĠHDIN JAGHMLU MINN KOLLOX
BIEX IŻEBILHUH HALLI POSTU JIEHDU LSIEN BARRANI

DAK LI STAJT NIFTAKAR FUQ HIJA LAURENT ROPA

Ta' P. PIJU K. RAPA, O.P.

MA kellix hsieb nikteb fuq hija Lsurent Ropa. Jekk kellu jinkiteb xi haġa dwaru, deherli li dan ma kellux isir minni imma minn xi hadd barra mill-familja tagħna. Kien il-Professur Ġuże Aquilina li talabni, wara l-mewt ta' Laurent, li nikteb xi haġa "fuq dak li niftakar fuqu". B'dan jiena nifhem li l-ghan ta' dawn l-erba' kelmiet m'huwiex li nfahhar lil hija, imma nsemmi xi rqaqat tal-hajja tiegħu li kienu jibqgħu moħbijin kieku ma nsem-mihomx jien. Ghall-imhabba ta' gensna u ta' l-Ilsien Malti lqajt it-talba tal-Professur Aquilina.

Nibda billi ngħid lil min ma jafx, li hawn Malta nkiteb fuq hija Laurent fit-Tieni Ktieb 1937 ta' *Il-Malti* ta' l-*Għaqda* (illum *Akkademja*) kif ukoll fin-numru 12/58, Marzu 1958, tas-sensiela "Tajjeb li tkun taf", artiklu li sewwa sew ħdax-il għumata qabel il-mewt ta' Ropa, ngieb tista' tgħid kelma b'kelma fin-numru 421, 18 ta' Marzu 1967, ta' *Ir-Review*. Dawn it-Tnejn ta' l-aħħar huma maħruġin mid-Dipartiment ta' l-*Informazzjoni*. Jista' jkun li dehret xi kitba oħra li ma gietx f'idejja. Fejn nista', ma ntennix dak li nkiteb f'dawn l-artikli jekk mhux biex niċċara xi haġa.

Minni u minn hija Laurent gara l-maqlub ta' xulxin. Huwa twieled Għawdex, ix-Xagħra, (f'dar li qiegħda fit-Triq Bullara fit-tarf tagħha li jiehu għal fuq *Il-Ġebel*), u ta' sentejn hađuh Bona (Algerija) fejn trabba, u mbaġħad Franza fejn hađem u miet; u jiena twelidt Bona minn fejn, wara l-mewt t'ommi, ġabuni tifel ta' madwar seba' snin hawn Malta biex trab-bini z-zija, oħt ommi, u rrid naħseb hawn ukoll nindifen. Donnha haġa ma titwemminx, ngħidilkom li miż-żmien din il-firda aħna qatt ma rajna iżjed lil xulxin jekk mhux fir-ritratti u qatt ma tkellimna bejnietha jekk mhux bil-kitba. Fl-ghomor tagħna hemm bejnietha qabza ta' tnax il-sena: huwa twieled fil-Milied ta' l-1891 u jiena f'Jannar ta' l-1903. Meta jiena wasalt fi żmien li stajt nifhem u niftakar dak li kien jigri madwari, hija Laurent kien diġa żaġġżuġ ta' madwar is-sittax-il sena, u meta nfridna kellu madwar l-ghoxrin sena. Terga', mis-sittax sal-ghoxrin sena kien iż-żmien li hija Laurent għaddieh fil-kulleġġi, l-ewwel Bona u mbaġħad Konstan-tina, jigiġifieri, żmien li l-biċċa kbira tiegħu għaddieh 'il-bogħod mid-dar u għalhekk 'il-bogħod minni wkoll. Minn dan tifhem, mela, għaliex ma sibtx hafna x'ngħidilkom fuq dawn is-snin li konna flimkien f'darna Bona. Forsi tixtiequ tkunu tafu għaliex qatt ma ltaqajna wara li nfridna minn xulxin

biex jiena niġi Malta. Nghidilkom ukoll. Hija wara l-Ewwel Gwerra Dinjija qatagħha li jhalli l-Alġerija biex jingħaqad ma' martu, Franza, fejn laħaq Direttur (Headteacher) tal-villagġ Sille-le-Guillaume. Meta jiena, wara li qaddist, mort Bona għal tlitt darbiet biex nara lill-familja, lil hija Laurent ma kontx nista' narah billi huwa kien ikun Franza, u Franza qatt ma mort. Hija kien darba għamel il-ħsieb li, wara li jeħles mill-iskola, jagħmel vjaġġ sa Malta, imma meta wasal iż-żmien qata' qalbu minħabba saħħtu.

Min ma qarax l-artikli fuq hija msemmin jawn fuq, jista' jithasseb xi ftit u jistaqsi bejnu u bejn ruħu: Kif inhi din il-biċċa li Laurent Ropa u P. Rapa huma aħwa jekk il-kunjom m'huwiex l-istess? Nghidilkom mill-ewwel li hu l-istess kunjom. Qatt smajtu kif ilissnu n-nies Għawdxin u tar-rhula ta' Malta l-kelmiet: Malta, hmara, vara, patata u kliem iehor bħal dan? Mhux MOLta, HmOra, vOra u patOta? Hekk ukoll il-kunjom Rapa ilissnuh Ropa. Dana smajtu b'widnejja jiena stess meta kont immur ix-Xagħra f'żgħožiti. Ma nafx illum minħabba l-iskola għadhomx l-istess. Hu x'inhu, missieri ta' Għawdxin li kien u mix-Xagħra, kunjomu semgħu f'widnejh u tghallmu bħala Ropa u hekk lissnu huwa, u hekk kitbuh dawk li f'Bona riedu jniżżluh f'xi dokument, billi missieri, għax bla skola, ma kienx jaf jagħtihulhom bil-miktub. B'hekk il-familja kollha saret Ropa u jiena magħhom. Minħabba f'hekk dħalt fi praspura jiena wkoll meta ġejt Malta. Sajjem għal kollox fuq din il-ħaġa, jiena kont ngħid li ismi kien Ropa u hekk niżżluni fl-iskola Elementari ta' S. Wistin, il-Belt, u fl-Istitut tad-Duttrina tal-Vitorja (Buon Pastur), il-Belt ukoll. Ma nafx kif, wara żmien sirt naf li kunjomi jinkiteb Ropa u minn dik inhar bdejt ngħidu u niktbu hekk. Meta tarraft b'din il-biċċa lil ħuti, huma wegħbuni bħal Pilatu: Dak li nkiteb, inkiteb. U bqajna sejr in hekk: huma Ropa bl-aċċent fl-aħħar sillaba bħal Franciżi, u jiena Rapa. Għamilna sewwa? *Ai posteri l'ardua sentenza!* Naf li nħoloq kunjom ġdid: Ropa, u dan biex jibqa' jgħix jeħtieġ li ma jaqtax in-nisel tas-subien minn hija Laurent; s'issamiexi għaliex hija kellu tifel u dan iżżewweġ u għandu tifel ukoll li għadu ġuvnot. Nibqgħu sejr in jew nieqfu hawn? ...

Tajjeb tkunu tafu f'liema qagħda kienet tinsab il-familja tagħna f'Bona fiż-żmien it-trobbija u l-istudju ta' hija. Meta omni b'zewġt itfal, il-kbir Toni (Antoine) ta' hames snin u l-ieħor Wenzu (Laurent) ta' sentejn, marret Bona bil-ħsieb, kif stqarret hi lil ħutha hi u tinfred minnhom, li ma terġax lura, missieri kien haddiem ir-raba' ma' haddieħor. Biż-żmien irnexxielu jieħu bi qbiela ġnien li kien fl-inħawi ta' msejtn l-Allelik. Risqu ma kienx tajjeb il-ġnien għaliex tgħidx kemm tatu bil-ħarta x-xorti lil missieri fl-ewwel snin li ħadu f'idejha! Is-swieni jonqoshom l-ilma, ir-raba' ma jagħtix wiċċ tajjeb, il-bhejjem imutulu jew jisirquhomlu, l-aħjar

baghal li kellu jmutlu mgħallaq fis-sienja, missieri hu u ġej mis-suq, jonforlu ż-żiemel u hu jaqa' mill-karru u jikser riġlu; fl-aħħar konna sejrin nitilqu l-ġnien u konna diġà bdejna ngorru li ma ndaħalx għalina wiehed Għawdx i li biex iġnin lil missieri dahl shab miegħu fil-ġnien. Kienet xewqa t'ommi li lil hija l-kbir Antoine tqabbd u t-triq ta' l-iskejjel, imma kellha twaqqfu biex jidhol fix-xogħol tal-ġnien flok missieri meta dan korra. Issa għandna lil Laurent: jehtieg li dan ma jiqafx mill-istudji, jiswielha kemm jiswielha. Bil-għaqal u bis-skiet kienet tħaddem mohħha biex twarrab xi sold halli tlaħħaq mal-ispejjeż tiegħu waqt li qalbha kienet qieghda tinfena u saħħitha sejra lura minħabba l-hemm li ma riedx donnu jitwarrab mid-dar.

Hija Laurent wera minn ċkunitu l-ħajra li jitgħallem u għalhekk kienet għal qalbu x-xewqa t'ommi. Missieri kien iġhid li meta kien jibagħtu jindokra xi erba' naghgiet jirgħu fir-raba, Laurent kien dejjem jiehu xi ktieb miegħu. Meta mbagħad kien ikun jistudja d-dar lilna ż-żgħar ma kienx iridna nilagħbu u nġajtu fil-qrib u jekk xi darba konna ninsew kien jinzel għalina. Mill-iskola elementari ta' Allelik għadda għal dik tal-Belt ta' Bona u minn hawn għal dik ta' Konstantina fejn laħaq teacher.

Sadattant ommi, milquta minn marda qalila, kienet sejra dejjem għall-aġħar u aħna ż-żgħar ma konna nifhmu xejn. Darba waħda konna heġin mill-iskola wara nofs inhar u qalulna li ġew għat-teacher, li kienet xebba fl-aħjar tagħha, minħabba ommi; meta wasalna d-dar sirna nafu li ommi kienet qieghda tmut. Tellgħuna hdejha biex inbusuha u bisna dak wiċċha musfar, bla naf kinetx mejta jew ħajja. Hija Laurent kien Konstantina u bagħtu għalih; wasal l-għada wara nofs inhar u jsibha mejta fit-tebut u aħna qegħdin inlestu biex noħduha l-Belt għall-funeral u d-difna. Niftakru żagħżuġ fuq tiegħu bi għlekk twil ta' student, b'coff iswed m'għonqu bit-truf tiegħu twal mitluqin għal fuq sidru. Qabel ma hargu l-katavru mid-dar, aħna tal-familja ersaqna lkoll nagħtuha l-aħħar bewsa, u mbagħad tlaqna għall-Belt fejn l-ewwel għaddejna l-Parroċċa għat-talb tad-difna u wara bil-mixi moma ċ-ċimiteru. Hawnhekk il-katavru tqieghed fil-fossa u aħna lkoll, wiehed wara l-ieħor, tfajna bil-pala ftit trab fuqu u ndifen. Kienet l-ewwel esperjenza tal-mewt, u din grat bil-firda tal-bniedma l-iżjed għaziża li kellna: ommna. U llum ninsabu mifrudin mhux minn ruħha biss, li nittamaw qieghda l-Ġenna, imma wkoll minn ġisimha li baqa' waħdu fiċ-ċimiteru ta' Bona billi missieri jinsab midfun f'pajjiżu, ix-Xagħra, u ħuti l-oħra kollha bil-familja tagħhom marru Franza, minħabba l-Indipendenza ta' l-Algerija. Jekk l-Għarab Algerini jibqgħu jqimu l-oqbra ta' l-Insara, il-lapida minquxa b'isem ommi mqieghda fuq qabarha tibqa' tfakkar li hemmhekk jinsab midfun il-ġisem ta' omm il-Poeta ta' l-Allelik: Laurent Ropa.

IDEJAT SOĊJALI F' "IL-POLZ TA' MALTA" U F' "TAĤT TLIET SALTNIET"

Ta' EMMANUEL MIFSUD

IL-LETTERATURA dan l-aħħar saret mezz qawwi ħafna biex il-kittieb jagħti fehemtu fuq il-problemi soċjali ta' zmienu. Biżżejjed insemmu l-poeżija psiko-analitika ta' Wallace Gulia, id-drammi ta' Ibsen, il-kanzunetti ta' protesta ta' Dylan, l-epigrammi ta' Buttigieg, u l-encikliċi tal-Papiet. Il-professur Ġużé Aquilina wkoll ħass il-ħtieġa li jagħtina fehemtu fuq il-problemi soċjali ta' zmienna u jdawwal l-imħuħ tal-Maltin bid-dawl ta' l-argumenti qawwijin tiegħu. Dan Aquilina għamlu fost xogħlijiet oħra fir-rumanz *Taħt Tliet Saltniel*, u iktar tard permezz ta' l-essays miġburin fil-ktieb *Il-Polz ta' Malta*. F'dawn ta' l-aħħar Aquilina jagħtina t-tejorija, sensiela ta' argumenti li juru n-nuqqasijiet tas-soċjetà u l-mezzi li jistgħu isewwuhom, waqt li f'*Taħt Tliet Saltniel* ilibbes, biex ngħid hekk, il-fehmiet tiegħu bil-laħam biex joħroġ il-karattri li juru l-konfitti ta' l-idejat. U l-protagonista tar-rumanz hu Alessandru, karattru idealizzat li jservi ta' riegla li magħha jitkejlu l-kwalitajiet tajbin u ħżiena tal-karattri l-oħrajn. Fl-essays għandna t-tejorija, fir-rumanz it-tejorija mqiegħda fil-prattika, is-Sewwa fil-ħajja ta' kuljum. Għalhekk ma jistax jonqos li r-rumanz ukoll jieħu xejra x'aktarx didattika, imma l-awtur għaraf iżewwaq il-filosofija tar-rumanz b'għadd ta' episodji sbieħ, romantiċi u patrijottici, li jaħkmu l-immaginazzjoni tal-qarrej u johorġu l-argumenti bla ma jdejqu.

Il-qofol ta' l-argument huwa l-Haqq kif iridu Alla. Għidt kif iridu Alla, għax il-bnedmin tad-dinja ħafna drabi jimxu wisq xort'oħra. Tassew, ir-reġħba għall-flus u għas-setgħa hija qawwija wisq u tirbaħ il-kotra tal-bnedmin. U, kif iġħidilna Aquilina fl-essay *Il-Faqar Soċjali*, "il-frott tar-reġħba hu għana żejjed minn naħa (kapitaliżmu bla lġiem) u faqar (proletarjat) minn naħa l-oħra". Hekk jinħoloq żbilanċ kbir fil-ħajja ekonomika u soċjali tal-pajjiż, u tibda l-mibegħda bejn iż-żewġ klassijiet, jew, skond il-qawl Malti, bejn min hu mejjet għal qatra u min hu mejjet bis-sakra. Il-ħsieb ta' Aquilina huwa li jseħħ il-ħaqq soċjali mibni mhux fuq it-tejorija Kommuniista li teqred il-propjeta privata, imma fuq is-soċjologija Nisranija li ssejjes il-ħajja ekonomika tas-soċjetà Nisranija fuq il-propjeta privata. Hekk fl-aħħar jintlaħaq il-bilanċ ekonomiku mixtieq bejn il-klassijiet u jkollna, flok il-ġlied u d-dwejjaq li gġib il-firda tal-klassi, l-imħabba u l-paċi fil-pajjiż. Għalhekk jekk jinqerdu l-abbużi tal-kapital-

iżmu nistgħu noholqu soċjetà ferhana, immexxija mid-dawl tat-tagħlim Nisrani. L-idejal t'Aquilina huwa li jintlaħaq dan il-bilanc fil-ħajja soċjali, mibni fuq il-ħaq u l-imħabba u mhux fuq il-mibegħda u l-esplojtazzjoni tal-ħaddiem > idejal li jagħtihulna tajjeb hafna Dun Karm ukoll fil-poezija *Il-Musbieħ tal-Mużew*, meta jiddeskrivi l-ħajja ta' l-Insara fl-ewwel żmenijiet tal-Kristjaneżmu:

*Jingabru l-Insara
- Il-għonja, l-fqajrin -*

*U jieħdu u jroddu
Il-bewsa tas-sliem,
U, waqt illi jgħannu
ta' David il-kliem,*

*Dwar mejda tal-ħaġar
Jintasbu flimkien,
Mingħajr l-ebda għażla
Ta' g' ieh u ta' żmien,*

*U ż-żejjed tal-għani
Man-nieqes tal-fqir
Jitħallat, u jiekol
Lé-ckejken mal-kbir.*

Għax il-knisja dejjem għallmet li l-fqir u l-għani huma ndaqs, u għalhekk l-għani għandu jhenn għall-fqir u jgħinu b'għidu biex jintrafa' mill-faqar. U din kienet ukoll il-ħolma ta' Alessandru Habela, li għalkemm kien l-iben waħdieni ta' familja mill-ogħna tal-gżira, dejjem fittex li jgħin lill-fqir maħqur u batut. >

Dan l-idejal ta' mħabba u għajnuna għall-klassi tal-foqra nsibuh idawwal hafna mill-essays ta' *Il-Polz ta' Malta*. U lill-foqra għandna ngħinuhom bi tliet modi: l-ewwel, billi ma nesplojtjawhomx; it-tieni, billi nagħtuhom dak li jeħtieġu għall-ħajja; u t-tielet, imma forsi l-iktar importanti, li ngħinu lill-ħaddiem billi ndawlulu moħħu, billi ngħallmuh. > Għidt l-ewwel: billi ma nesplojtawhx, jigifieri billi l-għani ma jabbużax minn għidu biex iżomm il-ħaddiem mirfus taħt saqajh u jagħsru mingħajr ħniena. > Alessandru wkoll kien iħabrek biex jara l-għani jgħib il-fqir kif jixraq. U ma naqasx li jagħmel seħmu wkoll. Qabbel ftit l-imħabba hazina tal-Kavallier Royas, li kien japproffitta ruħu mill-posizzjoni tiegħu, għal Pawlina, u l-imħabba safja u sinciera ta' Alessandru li ma qiesx in-nisel nobbli tiegħu imma niżel u thallat mal-ħaddiema tar-raba'. Għax tassew, Alessandru bi żwieġu ma' Pawlina ta xhieda bil-fatti ta' dak li kien jemmen.

Alessandru kien imdawwal b'idejat godda u kien jobghod il-jasar soċjali, li ommu kienet tant temmen bih, u heles il-qaddejja t'ommu għax, skond it-tagħlim ta' Kristu, kien jemmen li l-għonja mhumiex aħjar mill-foqra. Hu stess qal lil Pawlina: "Niesek, hanina, aktar nobbli minn niesi għax nisilhom hu eqdem. Li ma kinux niesek l-ewwel, kieku ma kinux ikunu niesi. L-ikbar nies tad-dinja kienu u jibqgħu l-ħaddiema ta' l-art". U f'Al-essandru dan il-ħsieb, li wieħed m'għandux japprofitta ruhu għax jiflaħ iktar minn ħaddiehor, kien iġieghlu jaqbeż mhux biss għall-ħaddiem maħqur (kif insibuh jagħmel kemm-il darba f'*Taħt Tliet Saltniet*), iżda saħansitra għal sempliċi nsett li Spiru, hu Pawlina, kien qieghed jaħqar.

Lill-fqir ngħinuh ukoll bil-flus. U fuq dan il-professur Aquilina, jishaq ħafna f'*Il-Polz ta' Malta*. Għax lill-maġħkus mhux biżżejjed issabbro u tgħidlu "Alla jgħinek"; Alla jgħinu, imma permezz tal-ġid li ta lilek. "Itma' lil min hu bil-ġuħ" għandu jkun il-motto ta' kull min għandu iktar milli jeħtieġ. U f-essay *Il-Għaliex il-Kommużmu qieghed jirbaħ?* l-awtur iħaqqaq li "Hawn Malta qatt ma kellna liġijiet soċjali suret in-nies. Għad għandna l-hafa; il-kotra tal-Maltin u tal-Għawdxin ma jafux jiktbu u anqas jaqraw; ma kellhom l-ebda tagħlim tas-snaġġa bis-serjetà; l-ebda ħarsien għall-fqar mill-qagħad, il-mard u x-xjuħija; kif ukoll nuqqas ta' servizzi soċjali oħra".* Aquilina jgħid li sar iż-żmien meta t-tagħlim Nisrani li dejjem tgħallimna f'pajjiżna nqegħduh fil-prattika jekk irridu nuru lill-fqir batut li s-soluzzjoni li jagħti għall-problema tal-faqar mhix ħrafa; u f-essay *Il-Faqar Soċjali* jsemmi bħala eżempju l-ħafna kerrejiet fil-bliet tagħna li qed iservu ta' ħsara kbira għar-ruħ u għall-ġisem għal dawk li jgħixu fihom u mela għall-pajjiż kollu. U Aquilina donnu jistaqsi ma' Bob Dylan:

"How many years can a man turn his head pretending that he doesn't see?"

Kemm sa ndumu ninħbew wara subgħajna? Kemm sa ndumu ngħallmu hwejjeg li fil-prattika ma nagħmluhomx? U Alessandru Habela wkoll kien jemmen li lill-fqir jeħtieġ li l-ewwel nitingħuh imbagħad ngħallmuh u nħaddmuh. U fil-ħajja tiegħu insibuh dejjem iġhin lill-foqra minn flusu stess; lill-bidwi fqir li ma kellux mnejn iħallas il-qbiela, lill-armla Pina ta' Vangu u wliedha, lill-ibleh tal-wied, u ħafna oħrajn. U meta ommu tagħtu f'idejha il-ġid tal-familja biegh kollox, sa ċ-ċurkett tan-nobbiltà, u l-flus qassamhom lil min kien fil-bżonn.

U, f-aħħamett, lill-fqir jeħtieġ li ngħallmuh. Ngħallmuh mhux biss kif

* Ma għandniex ninsew li dan l-essay inkiteb f'1948, u li minn dak iż-żmien 'l hawn, b'riħet it-taħrik ta' għadd ta' Maltin bil-għaqal, fosthom l-awtur innifso, il-qagħda tal-ħaddiem Malti tjebet mhux fti.

jikteb u jaqra, għalkemm dawn huma hwejjeġ meħtieġa, imma ngħallmuh qabel xejn id-drittijiet u d-drittijiet tiegħu bħala ċittadin f'art Nisranija. Id-dmirijiet tal-ħaddiem il-kapitalisti bla qalb jgħallmuhomlu tajjeb ħafna. Imma d-drittijiet tiegħu le, id-drittijiet tiegħu jahbuhomlu u jnessuhomlu sakemm lanqas biss ikun jista' joħlomhom. Hekk iġhidilna l-awtur f-essay *Il-Malti u l-Maltin*: "Fost il-mezzi biex iżommu l-poplu qiegħed, bħal ħmar mgħobbi u mniggeż, l-aqwa hi l-injoranza. Għalhekk qajla tara l-ħakkiem iħabrek għat-tagħlim tal-maħkum, u jigri li l-istess maħkum, daqs-kemm jidra taħt is-saqajn, jikkuntenta jagħmilha ta' qaddej mas-sidien tiegħu". Hsieb li jagħtihulna wkoll Anton Buttigieġ f-epigramma allegorika *Il-Kanarin*:

*"Ommu u missieru, r-razza u r-radika
għexu fil-ġasar wara l-bottafora;
u l-lum għall-kanarin li dara l-ġasar
x'inbija l-libertà bdejn ftit skalora?"*

Għax poplu nġorant ma jagħrafx id-drittijiet tiegħu u l-mezzi biex jinfurzahom. U għalhekk jgħidilna Aquilina f-essay *Demokrazzija u Dittatorjat*: "Poplu mhux edukat hu poplu lsir tad-dlamijiet fejn isiru d-dnubiet u l-ingustizzja". Ħafna kienu l-Maltin li ħadmu shiħ biex idawlu s-socjetà; fosthom insemmu 'l Mikiel Anton Vassalli, lil Alfons Maria Galea, lil Agostino Levanzin u fi zmienna wkoll lil Ġuże Aquilina, li dejjem għaraf iġħallem u jgħolli l-ħaddiem Malti billi jishaq fuq il-ħtieġa ta' qari tajjeb f'pajjiżna, li jsaħħaħ il-poplu fil-moħħ u fir-ruħ. Mhux għageb mela li f'Alessandru Habela poġġa wkoll l-istess fehmiel u l-istess heġġa għat-tagħlim tal-kotra. Alessandru ra l-ħaddiem Malti maħqur taħt is-saltniet barranin li ħakmu fuqu u żammewh lura kemm setgħu, u għalhekk dejjem fittex li jaħdem bid-dieher u, meta kien jeħtieġ, bil-moħbi wkoll, biex irodd lill-poplu d-drittijiet li kienu ħadulu, kif narawh jagħmel l-ewwel kontra l-kavallieri, li kienu ħakmu fuq il-Maltin bla ħniena, u mbagħad kontra l-Franċiżi, li kisru wegħdiethom u riedu johonqu d-drittijiet tal-poplu, l-iktar dawk religjużi. Alessandru nnifsu kien bniedem iħobb il-qari u kien midħla ta' l-idejat imdawlin tal-letteratura ta' zmienu. Il-maturità tiegħu tidher l-iktar fil-fatt li ma waqax ilsir tal-fanatiżmu tal-partiti, li jdallam l-intellekt tal-bniedem. Hekk, meta ra li l-Franċiżi ma żammewx kelmithom mal-Maltin, hu li kien ħabrek tant biex jiġu fi gżiritna, dar f'daqqa kontrihom, għax kien immexxi mill-idejal tal-ħaq u s-sewwa mingħajr uċuħ.

Hsieb iehor li nsibuh qawwi ħafna kemm f-essays kif ukoll fir-rumanz t'Aquilina hija l-fidi u l-imħabba għar-religjon. L-essays jiffurmaw, biex

nghid hekk, "manwal" ta' soċjologija Nisraniya għax l-argumenti kollha, għalkemm maħruġin bis-sengħa artistika tal-kittieb, huma mibnjin fuq is-sisien tat-tagħlim tal-Papiet. Hafna mis-suġġetti ta' l-essays jitrattaw dwar problemi li jolqtu, direttament jew indirettament, il-fidi Nisraniya. Hekk għandna l-essays *Il-Fidi u l-Arti*; *Arti, Hajja u Morali*, *Il-Bibbja, Letteratura u Religjon*; *L-Eternità* u hafna oħrajn li fihom argumenti qawwija favur il-valuri morali, u f'oħrajn bħal *Il-Bniedem Magna* u *Is-Saltna ta' l-Ispirtu* għandna attakk ta' l-awtur kontra l-materjaliżmu tal-hajja tal-lum. *F'Taħt Tliet Saltriet* ukoll insibu dik l-arja nadifa u spiritwali li toghla 'l fuq mill-materjaliżmu tal-hajja. Alessandru nnifsu huwa bniedem mixgħul b'fidi qawwija u konvinzjoni fi twemminu, tant li Vassalli stess kien isejjahlu "iż-żagħżuġ ta' fidi kbira". F'kull ma kien jagħmel kien joqgħod għajnejh miftuħa li ma jkunx immexxi minn dak li sa jgħidu n-nies fuqu, imma minn dak li fil-kuxjenza jhoss li hu tajjeb; u meta jagħharfu kien jagħmel kollox sa ma jwettqu. Il-moralità kbira tiegħu narawha fit-tqanqil ta' ndiema li hass fih wara li tqatel mal-Franciżi; hu li tant kien iħobb il-bniedem kellu jhebb għalih u joqtlu. U l-konvinzjoni tiegħu fit-tagħlim utieq tal-Vanġelu hija ċara hafna fil-fatt li, bħal ma talabna Kristu nnifsu, qassam hwejġu u ġidu lill-foqra. >

< L-imhabba lejn dak li hu Malti hija karatteristika oħra mportanti fl-essays ta' *Il-Polz ta' Malta*. U din nistgħu inħarsu lejha minn żewġ aspetti: l-ewwel, l-imhabba għall-ilsien Malti; u t-tieni, l-imhabba lejn gżiritna. Aquilina dejjem iġhid li biex nedukaw il-poplu jeħtieġ li nibnu lsien u letteratura nazzjonali. Jeħtieġ li ngħallmu l-Malti, u l-Ingliż għax neħtiġuh, imma l-Malti qabel kollox. U l-kelma Maltija, skond l-awtur, għandna nsehbaha mal-ħsieb Nisrani biex b'hekk noħolqu letteratura sabiħa u f'sikkitha; u jtemm l-essay "*Żewġ Popli, Żewġ Ilsna*" bil-vers qalil: "Hazin għalih min imiss il-Malti". U f'dan it-thabrik għal ilsienna Aquilina jkun jimxi fuq il-passi ta' l-Imġhallem. Mikiel Anton Vassalli, li f'*Taħt Tliet Saltriet* jippersonifika x-xewqa ta' hafna żgħażaġħ Maltin, ulied id-dawl, li l-Malti jintrafa' minn taħt riġlejn l-ilsna tal-barranin li ħakmuna. Għax bħal dak li jaqta' lsien min joħodha miegħu biex ibikkmu, il-ħakkiem ifittex jišħaq il-lingwa tal-poplu biex isikkto u jaħkmu kif irid hu. U fost iż-żgħażaġħ ammiraturi ta' Vassalli, nsibu dejjem minn ta' quddiem lil Alessandru, żagħżuġ mimli heġġa għal ilsien il-ħaddiem. Miegħu kien fil-ftehim bil-moħbi, u miegħu wkoll fit-tbatija u l-ghawġ li għadda minnu, bħalma jiġri kull min jagħmel il-ġid. >

< L-imhabba għal artna wkoll insibuha f'*Il-Polz ta' Malta*. U fl-essay *Il-Malti u l-Maltin* lil Aquilina nsibuh jilmenta li "l-aħjar nies tal-Gżira jinqatgħu mill-poplu ż-żgħir u jibnu għalihom u għal uliedhom sur li wlied

il-ħaddiema mhux lakemm jixxabtuh u jaqbzuh". U dan hu l-ikbar għajb li jista' jkollu pajjiż, il-firda bejn in-nies tiegħu stess. U dan il-ħsieb Aquilina jarga' jħaddmu f'*Tabt Tliet Saltnet*. Lil Alessandru nsibuh jissielet kemm-il darba fuq is-swar kontra l-Frañcizi u jnassas għall-gid ta' Malta ma' sħabu l-Ġakbini. Imma l-ikbar taqtigħa ta' Alessandru kienet dik li biha ried jeqred il-firda li kienet teżisti bejn il-klassijiet. Għax din kienet id-dudu li kien qiegħed iherri s-soċjetà Maltija u jagħmilha dgħajfa wisq biex tilqa' l-ħbit tal-barrani. Magħqudin inkunu nistgħu nfarrku l-qajd li l-ħakkiema rabtuna bih. U din il-għlieda kontra l-firda tal-klassijiet għal Alessandru ma kinetx biss waħda intellettuali. Meta kien jeh-tiegħu jagħti prova, Alessandru rema l-inkwatri u ċ-ċurkett ta' l-aristokrazija fin-nar u qassam ir-raba' li kellu lill-bdiewa. Għax Alessandru ma kienx bniedem li jimla moħħu bid-duħħan fieragħ, kif naraw darb'ohra meta rrifjuta l-midalja li Captain Ball ried jagħtih, għax kulma għamel għamlu għal Malta, u kulma ried kien li jara l-Mexxej tal-Maltin meħlus.

Dan kollu juri f'Alessandru kwalitajiet kbar li nistgħu niġbruhom f'erba' kelmiet: Kien raġel miegħu nnifsu. U din l-irġulija hija nota li nsibu l-ħin kollu fl-essays ta' Aquilina, kif ukoll fid-dramm tiegħu *Il-Bniedem li Caħdu*. Għax Aquilina jsostni li għandek tagħmel it-tajjeb dejjem, ukoll meta ma jaqbilllekx, ukoll meta s-sewwa jkun ifisser li sa tbaṭi fil-gisem jew fil-but. Il-professur Hili ma kellu xejn x'jaqla', kellu biss x'jitlef; u tilef. Imma ma naqasx mill-irġulija miegħu nnifsu. Kristu wkoll sata' siket u qatt ma qal dawċ il-veritajiet li riegħxu l-kotra faċċola; Kristu miet imsallab, l-aqwa xieħda ta' l-irġulija. Għal Alessandru wkoll kien ikun eħfef kieku baqa' f'dar ommu, iġħix fil-kumdità u l-lussu bħall-għonja li kienu jagħsru demm il-fqir. Imma s-sewwa kien band'ohra, u Alessandru ħalla daru u lil ommu li tant kien iħobb biex imur ifittex is-sewwa. U l-kotra kienet issejjaħlu "mignun" u tidħak bih. Fl-essays ukoll Aquilina jurina kif għandha tkun l-irġulija, u fl-essay *Il-Għaliex il-Kommuñiżmu qed jirbaħ?* jattakka bis-sħiħ lill-kapitalisti li johduha kontra l-Kommuñiżmu għax dawn iġħidilna, jagħmlu hekk "mhux għax tġħidilhom il-kuxjenza Nisranija, imma għax hekk iġagħhalhom jaħsbu l-but ... Dawn jitqabdu mal-Kommuñiżmu, imma mbagħad erħilhom isejħu Kommuñista kull ligi soċjali xierqa li, għax tqum il-flus, titlob xi ħaġa miñnhom". L-irġulija li neħtieġu fi żmenijietna hija l-istess irġulija li wera Alessandru f'imħabbru għal Pawlina, quddiem Ball, u wkoll f'dar ommu, ommu li ħadiħa kontrih u keċċietu 'l barra, imma li wara għarfet is-sewwa u berkitu.

Mela rajna kif ir-rumanz *Tabt Tliet Saltnet* jiffirma, biex ngħid hekk, suppliment għall-essays tal-professur Aquilina, li fih it-tejoriji huma

mqeghdin fil-prattika, fi sfond storiku veru. U l-problemi li jithaddet fuqhom il-kittieb mhumiex problemi ta' zmien wiehed, għax għandhom l-egħruq tagħhom fin-natura nnifisha tal-bniedem, li minn qaddisu jhobb it-tajjeb u jingibed lejn il-hazin. Għalhekk is-soluzzjonijiet li jagħti Aquilina għall-problemi soċjali ta' zmienna f'dawn iż-żewġ kotba jibqgħu jkunu apprezzati u studjati sakemm jibqa' min irid is-sewwa u l-ħaq iseħħu. >

MILITI IGNOTO

(B'Tifkira ta' zjara liċ-Ċimiteri ta' Alamejn)

*Min int, Suldat, li hawn tistrieħ f'dil-hemda
tax-xagħri sieket, taħt salib tal-għuda;
min int, Suldat, li mitt f'din l-art għariba,
u ismek mitluf ma' ħajtek, għab mar-ramel
tax-xagħri ta' Alamejn jew ta' Tel-Għisa?
Istrieħ, Suldat, ġenb das-salib tal-għuda,
għassies fidil, b'idejn mistuħa fuqek,
ismek minsi fuq l-art, miktub fil-kwiekeb ...
Għalhekk jien hdejk ... minn hdejk ma mmurx għax ħsiebi
imsammar fuq it-trab tal-qabar tiegħek ...
Naħseb fi dwejra ħiemda f'wied hdejn l-Alpi,
fejn xwejħa kiebja, b'xall qadim fuq dabrha,
qiegħda fuq sigġu tilmaħ bejn il-sjammi
żgħar ta' kenun, ta' binha x-xbieha ħelwa:
jirtogħ'du f'idha ż-żibeġ tal-kuruna,
tgerger xi talb u tisma' bieb iħabbat
... mir-riħ ... mhux binha ... bħalma toħlom dejjem ...
Suldat, li hawn midfun 'il bogħ'd minn niesek,
ommok ma tafx fejn int, ma tafx li jiena
hawn hdejk minn fokħa npoġġi fjura ckejkna
hdejn is-salib, għassies fidil ta qabrek ...
Orqod, Suldat, istrieħ, il-bwieq tal-gwerra
siktu għalik ... sa tisma' l-bwieq ta' l-Angli
iqajmu lill-mejtin għall-Hajja Eterna ...*

11.xi.1966

Fr. JOSEPH CREMONA O.F.M.

"FIT-TIJATRU" IL-PALK TA' AQUILINA

Ta' BRO. JAMES BONELLO S.S.P.

FOST il-hafna xoghol stampat tal-Prof. Ġ. Aquilina li għandu x'jaqsam mal-letteratura Maltija, nsibu li fil-fergha drammatika huwa tagħna kontribuzjoni siewja wkoll. Huwa kiteb drammi twal ta' tliet atti, bħal *Il-Bniedem li Caħdu* u *Arbli fuq il-Bjut* u tnejn oħra kif ukoll drammi uniċi li huma miġbura fi ktieb wiehed li jgħib l-isem *Fit-Tijatru*. U huwa sewwa sew fuq dawn id-drammi ta' att wiehed li jien irrid nikteb xi haġa.

Minn kif naraw mis-sitt drammi li nsibu *Fit-Tijatru* jidher ċar li d-dramm ta' att wiehed huwa dejjem limitat. L-ewwel nett insibu rażna fi-ideja. Hija haġa tista' tgħid ta' bil-fors, li l-awtur ikollu jhalli barra hafna punti mqanqlin f'hin jew iehor tad-dramm, jew inkella jkollu jikkuntenta ruhu billi jsemmihom biss, ukoll jekk setgħu joffru waqtiet drammatiċi mill-aktar haġja. Imbagħad għandna l-limitazzjoni fix-xena li trid tibqa' dejjem l-istess u għalhekk insibu wkoll l-limiti taż-żmien. Minn hawn naraw li d-dramm ta' att wiehed irid joqgħod biss fuq ideja principali u hafna drabi ma jistax joffrirlna żvilupp ta' karattru kif naraw fi drammi itwal, iżda, biex ngħidu hekk, iqeġgħidna quddiemna siegħa minn haġja ta' bniedem jew bnedmin. Il-karattri li niltaqgħu magħhom *Fit-Tijatru* huma sewwa sew minhabba f'dan li huma iktar tipi ta' nies milli individwi, kemm jekk insemmu l-avukat Caruana jew is-Sur Martin, kif ukoll jekk nieħdu lil Spiru t-tallab jew Ġorg l-istudent tal-medicina.

Is-sugġetti li jikteb fuqhom l-awtur f'dawn is-sitt drammi jinqasmu fi tlieta. Ta' l-ewwel f'dawk intelletwali li huma *Adam u Eva* fejn l-awtur jistudja l-bidla fi-idejat li tgħaddi fi-istess bniedem matul il-haġja tiegħu, u *L-Eżami tal-Anatomija*. Hemmhekk naraw quddiemna l-qagħda ta' bniedem li hu msejjaħ għall-arti fil-waqt li ċ-ċirkustanzi jgagħluh jistudja l-medicina. Fi *Żewġ Miżżewġin* u *L-Għira* għandna żewġ drammi li jikkellmu fuq il-problema tal-familja, fil-waqt li l-aħħar tnejn *Il-Fortuna tal-Bakkaljaw* u *L-Inkwiet tas-Sur Martin* huma drammi soċjali b'element farsesk qawwi. Haġa waħda li toltok mill-ewwel f'dawn id-drammi hija li għalkemm is-sugġett tad-dramm hafna drabi jkun serju madanakollu d-dialogu huwa minsuġ b'hafna hjut ta' umoriżmu li daqqa huma ta' lewn igħajjat u oħra inqas jagħti fil-għajn, imma l-umoriżmu dejjem għaddej, dejjem qiegħed hemm. Fi *L-Inkwiet tas-Sur Martin* l-umoriżmu huwa fi-aqwa

tiegħu, għax is-suggett tad-dramm joqgħod iktar għalhekk, iżda wkoll fi *L-Eżami tal-Anatomija* fejn hemm iktar tensjoni drammatika, dan l-umoriżmu ma jonqosx.

Id-drammi ta' *Fit-Tijatru* nisthajjilhom bħal kwadri kbar ta' pittura li juruna ħafna xeni familjari mill-ħajja Maltija ta' llum u ta' ftit żmien ilu. L-ambjent ta' kull drammm huwa rejalistiku kemm fix-xena kif ukoll fid-djalogu. Naraw *sitting room* ta' l-avukat Caruana, "l-aħjar kamra tas-Sur Martin", il-qorti, kamra ta' l-istudju ta' Ġoġ, kamra fqira ta' Toninu u l-biċċa ta' Adam ix-xiħ. Il-karattri wkoll ma humiex xi nies tad-dinja l-oħra, iżda tad-demmi u l-laħam bħalna, u ħafna mill-ħsbibijiet li jfissru nistgħu ngħidu li jgħaddu ta' sikwit minn moħħna, forsi mhux taħt l-istess għamla u bl-istess mod drammatiku, iżda xorta waħda aħna nkunu li has-sejniehom. Id-djalogu tad-drammi, tneħhi d-diskorsi ta' Ġoġ Farina, huma mexxejja, ħajja, u naturali kemm tridhom, mimlija ħafna drabi b'dak it-tingiż irqiq li joqros issa lin-nies tal-Kummerċ li ma jafux x'jigifieri onestà, issa lin-nies tal-professjoni li ma jgħixux il-professjoni tagħhom tajjeb. Insomma kull fejn jidher fis-soċjetà Maltija li wieħed għandu bżonn ta' taptipa, nistgħu ngħidu li jaqlagħha. Forsi l-aktar li tagħti fastidju lill-awtur hija l-qagħda tas-seftura fis-soċjetà għax sikwit nisimgħuh itektek fuq dan il-punt. Mid-djalogu wkoll tinduna bl-influenza tal-ħajja kontemporanja fuq l-awtur, Hekk nisimgħu fost ħwejjeġ oħra bid-dhul tal-*Mother's Day* f'Malta; il-*Labour Office*; il-*black market* ta' wara l-gwerra, u l-kwistjoni tal-lingwa li qajmet daqshekk inkwiet f'Malta ftit tas-snin ilu. Iżda forsi l-iktar ħaġa importanti li għaliha l-awtur deher li qagħad attent ħafna hija li kull karattru jithaddet il-lingwa li toqgħodlu L-Imħalief u l-avukat jitekellmu bil-lingwa tal-qorti; Ġoġ u Fredu, l-istudenti tal-Università, jitekellmu l-lingwa tagħhom; in-negozjant juża ħafna kliem tal-kummerċ; fil-waqt li s-seftura, Teresa u Marija, jitekellmu b'lingwa iktar popolari. It-tallab ix-xiħ, Amalja u Anjeże jużaw djalogu iktar sempliċi u li joqogħdilhom.

Għal dik li hija teknika l-awtur jidher li għamel użu sewwa mill-armar modern tal-palk. Fi tlieta mis-sitt drammi jdaħħal il-holm. Il-logħob tad-dwal iġin biex wieħed jista' jirnexxilu jgib din id-dinja tal-fantasija fir-rejalità. L-awtur juża l-holm jew biex jehodna lura fil-ħajja tal-bniedem bħalma jgri f'*Adam u Eva* u *Zewġ Mizżewġin* jew inkella biex iġibilna quddiemna l-fantasija tal-bniedem, din il-fantasija li dejjem sejra taħdem mingħajr hedu ta' xejn kif naraw fi *L-Eżami tal-Anatomija*. Mill-holm, li jiffirma ruħu minn dak il-fenomeni msejjaħ *Sub-conscious mind* l-awtur bħal donnu jislet is-soluzzjoni għall-problema li jkun qajjem fid-dramm. Iżda naħseb li dik il-parti tat-teknika li niltaqgħu magħha f'kull wieħed

mid-drammi huwa l-mod li bih l-awtur johrog in-nisga tad-dramm mibnija fuq il-kuntrast tal-karattri. Hekk naraw li f' *Adam u Eva* il-kuntrast qiegħed mhux bejn persuna u oħra iżda bejn l-istess bniedem f'etajiet differenti. F' *Il-Fortuna tal-Bakkaljaw* il-kuntrast qiegħed bejn Spiru t-tallab u Tonina w uliedha. Dawn ilkoll fqar, iżda Spiru kuntent u kwiet bil-ħajja li qed iġhix u l-oħrajn, bil-maqlub tiegħu, dejjem moħħhom iħabbat sitta sitta jhewdnu fuq il-flus li m'għandhomx. Jekk inkomplu nistudjaw id-drammi l-oħra wieħed wara l-ieħor naraw li kollha huma mibnija fuq dan il-kuntrast. L-awtur jidher li ħoloq formula li fuqha sejjes id-drammi tiegħu kollha, iżda b'effett differenti kull darba għax użat fuq problemi u karattri li ma jaqblu xejn bejniethom, u għalhekk l-ebda wieħed ma jtellef lil ieħor.

BERNADETTA DDOQQ IL-PJANU

*Ma jitkellmux il-fjuri
Imma fil-qalb johlqu l-amonija.*

*Ma titkellimx għalissa
Dil-warda – Bernadetta –
Imma tqanqal fil-qalb daqq ta' sbeħija;*

*Xi ħlewwa għassliti f'qalbi l-lum fis-sieġha
Li rajtha,
Li smajtha,
B'libsitha bajda kollha ward irqiq,
Issul, b'id waħda
Mistrieħa mal-banketta,
U bl-oħra fuq il-pjanu tfaqqat' sfiq,
U bit-tbiessim iddawwar lejja lura
Ir-rwejsa sbejha xmejxa, bewsa, fjura,
Sabiex – ta' daqqha ħlejjū
Għaliha,
Għaliha –
Ferħha mkabbar turini
U f'istess hin, taf jew ma tafx, tagħtini.*

NGHANNILEK, BINTI.

(Il-lejla u drabi oħra).

Il-LEJLA bdejt ngħannilek. Ilha l-mamma
f'nuqqas versija għalik tfakkarni b'debwa
ta' talb mill-qalb. Poeta ieħor għannilek,
'mma le l-papa', le lilek li jistħoqqlok
fuq li jistħoqqlok, xemx ta' bint irzina.

Il-lejla qed ngħannilek. Le ma nwaħħal
f'għeja tax-xoġhol u f'n-*nuqqas ta' siegħa*
kwieta u mi għbura. L-lejla ninsa kollox
u f'k niſtakar biss, f'k li jum tingħi
għaddejt mindu dal-*għodu ħadt titqiba*
kontra l-*mard kiefer li ma tafx bi ħjielu*
f'*did-dinja fejn tinsab, tarbija safja*.

U xħin intemm ngħannilek ni ġi ħada
il-*marqad ckejken tiegħek u nittawal*
lilek fir-raqda li f'dal-ħin serrħitek,
u waqt li nħares lejki in ġibek b'moħħi
mill-ġdid f'dirgħajja li għafastek bihom
il-lum ma' sidri bi tqanqil mill-akbar
ta' mħabba w ħniena ta' papa'. F'*dirgħajja*
ukoll għaraxtek biex imbissmek w għeditlek
fawra ta' kliem li jfaħħrek, bħallikieku
ħsibt li tifhimni w, bħala tfajla, ngħo għok
u f'għo għa tiegħek, indarrilek.

F'wicċek

lewn ħawħ il-bitħa li dil-*ħabta taħtu*
tqiegħdek il-mamma ħelwa bħalu w bħalek
dal-waqt inbusek ni ġi, Bernadetta,
u, Bernadetta, xħin ħafif inbusek
tbissimli waħda, trid?, tbissimli l-għaxwa
li taf tagħtini w ibqa' riegda sħuna
fit-telqa tas-serħan w ofroġħ fil-ħemda.

BERNADETTA TONFOH FLAWT

Bernadetta ċ-ċkejjkuna
Qagħdet bil-qiegħda ft-art bi flawt tal-plastic
U bħal Inđjana bdiet iddoqq weħedha
U saħħret
Mbux serp bla ħlewwa, iżda l-Gost li ħarġen
Jara, jisma' w jitgħaxxaq.

5.xi.64

MANUEL CASSAR

INDIEMA

Ma nafx għaliex
jekk tas-serduq jien nisma',
fid-dlam tal-lejl,
fil-ħemda,
il-leħen kiebi,
tiswied din qalbi
u naħseb
fil-Haqq, fit-tmiem ta' jiemi ...
Mulej, bħal siġra,
f' dal wied tad-dmugħ
ħawwaltni
sabiex frott tajjeb
nagħti tul ħajti ...
Għaddew il-granet ...
tat frott sabiħ
din ruħi? ...
Nibża', nirtogħ'd, Mulej,
għax Hakem int tas-Sewwa ...
Dal-leħen tas-serduq,
dal-leħen kiebi
jinfed lil qalbi
u naħseb
fid-dnub ta' Pietru,
naħseb f'ħtijietni ...
Dal-leħen li bil-lejl

jinfed lid-dalma,
jinfed lil ruħi
u nibki ...
Hniena, Mulej, ... Maħtur
kont jien mit-tjieba tiegħek
razul, qassis ta' Mħabbtek,
xbieħa ta' Kristu,
noffri l-Quddies, inbierek,
naħfer dnubiet il-ħati,
ft-imħabba l-qlub
inżewweg,
l-erwieħ fit-tmiem tal-ħajja
inwassal
go Hdaneġ ...
Imxejt, Mulej, tul ħajti
ft-imħabba, t-tjieba, d-dmir?
Mulej Hanin,
Int maħfra ta' dnubietni ...
Infed, serduq,
Infed lil ruħi,
b'leħnek hekk kiebi,
bħal Pietru,
nibża', nirtogħ'd
u nibki ...

Ramle - Israel, 1964

P. ĠUSÈ CREMONA O.F.M.

BANDIERI MAL TIN

Perpru, Bandieri,
mar-rjieħ
tal-baħar tagħna,
fuq is-swar, fuq ix-xwieni
ta' Malta

Sultana,
il-gieh
tal-Kavaliieri
għoli ħaristu,
lwiengkum id-demm wil-ġilju,
għelm is-suldat qalbieni ...

Perpru, Bandieri sbieħ,
intom ta' Kristu
Haj u Rebbieħ
gibtu s-Salib
fuq l-ibħra
wix-xtut
tal-kiefra
lbirbra ...

Ramle — Israel

Perpru qawwija
fis-sema
kaħlani,
jibza' minn lwiengkum
l-għadu barrani ...

Perpru, Bandieri,
f'wied il-mejtin
li mietu
ferħana
ta' qalbkum
ibusu
l-ilwien ...

Perpru go qlubna
Bandieri
Maltin,
ingħixu jew immutu
taħt dellkum
fimkien ...

P. GUZÈ CREMONA O.F.M.

MHIX INDIEMA !

Inħoss u nara t-tajjed
'Ma nagħmel il-ħazin.
Għax m'għadx baqagħli saħħa
Nissielet fit-tigrib.
Ma' kull l-ewwel buffura
Fit-tajn naqa' nitmiegħek.
Inħoss jien biss indiemna
U xewqa għall-ħajja tajba
Wara' li nkun imġarraf.
Jien bekk imsejken midneb
Elf ħabta nagħti l-kelma
Li aktar ma nergax;
U ruħi wisq titnikket
U tfittex is-serħan.
Niedma tistmerr għemilha

U tgħir għall-ħajja hienja
Meta kienet bla ħtija.
'Ma l-wegħdjet tiegħi fergħa
Għax niġri wara d-dnub.

Nibza' li nħoss indiemna,
Mhux għax inhobb lil Alla
Bizzejjed għax jisthoqqlu,
Jew għax nistmerr id-dnub,
Imma għax ruħi mbezzgħa,
Ma tridx toqgħod imniġgħsa
Għax tibza' mill-kastig
Li jista' jiġi fuqha
Bla maħsub u għal għarrieda.

J. J. CAMILLERI

"DIN HI T-TREJQA TIEGHEK"

Nisma' bħal leħen jidwi ġewwa fja
Li ma jaf b'xejn, la serħ, la tmiem, la waqfa,
Li jimxi wrajja jgħix u jikber miegħi,
Mistrieħ ma jħallilix, jissokta jsuqni,
Lejn il-ġejjieni tiegħi, qalil tassew,
Imma ħanin dal-leħen moħbi minni.
"Din hija t-triq", hu jgħid, "jaħtieg timxiba"
"It-triq tal-kitba, triq il-poezija."
Jiena ma nafx, 'ma nħoss li għandi nikteb,
Ġrajjet insawwar, ferħanin u mnikkta,
"Din hija triqtek", bekk sejjer dak il-leħen,
Li jimxi wrajja, donnu xi dell tiegħi,
Bla sabar, bla mistrieħ lili jħallini,
B'leħen imqit li fih tinsab l-imħabba,
Jamarli bekk "Ġovann, lid-dinja ħalli,
U imxi miegħi fl-art tal-ħniena, l-ħlewwa.
Din hija t-trejqa; jien nurik fejn timxi
U jiena nimxi wrajh, triqti għa bdejtha;
Jien lilba ntemmha, meta r-rieq tal-ħajja
Jintefa minni w jiena nsir ftit trab!

ĠOV. L. BONNICI

IL-JUM TAT-TIEĠ

Dalgħodu sebħet xemx bajdana ssabħrek,
U inti għa bdejt tofroq triqtek imwarda,
Il-jum sabiħ bi ġmielu qed ifabħrek,
U miegħek liż-żagħżuġ imzejjien b'warda
Fil-pavru, b'libsa sewda, b'coff bajdani,
Li qabad triqtu lejn il-knisja mtarġa
Qed jistenniek b'wiċċu ferħan, daħkani,
Li tagħmel minn dar ommok l-aħħar ħarġa.
U inti ħriġt, u f'idek bukkett ward
Bajdani kellek, bħall-ilbies twil ta' fuqek,
U li trid lilu quddiem xhud xandart,
Fejn hu tul ħajtek miegħu ser isuqek.
Issa għandek lilu, m'intix aktar t'ommok,
F'kull għawġ li jiġi, għandek lilu jzommok.

ĠOV. L. BONNICI

HDEJN IĊ-ĊIMITERJU TA'
L-ADDOLORATA F'NOVEMBRU

*Fis-sema l-qamar tala' mingħajr dija
W inħeba ġo shabiet mill-lewn l-irmied;
U fost il-leħħ tal-beraq gegwiġija,
Jidwi r-ragħad ikarwat ġewwa l-wied.*

*Jinstama' leħen kiebi kollu mriegħed
Jaqsam id-dalma, jġri kullimkien;
Tistħajlu ta' xi ruħ bla wens titniebed,
Tfittex, tgħarrex ħerqana bla waqfien.*

*Jibki ċ-ċipress fuq l-oqbra llum minsija,
Jibki fis-skiet fuq il-ħerba taż-żmien,
Għax qatt jiftakar bena, jiem xemxija
F' dal-wied id-dmugħ igelben mingħajr tmiem.*

*Hawn bekk sultana l-mewt bil-mingel f'idba,
Qatt ma tintrebaħ, l-ebda bniedem ridba.*

T. CINI

IT- 'TITANIC'

*Hadmu l-azzar fil-forga, fuq l-inkwina,
Qawwi għamlub, ix-xempju tal-kburija,
Bħalu qatt raw l-għajnejn tal-bniedem żina,
U bih għoxew u tawh bosta foħrija.*

*W insew lil min ħalaqbom, l-Id ħanina,
U faqqgħet dagħwa ħarxa wisq saħxija;
Alla għalibom għadab — ried jirvina,
U firex dell Idejb b' setgħa mogħnija.*

*Għalbekk amar liċ-ċpar f'lizar ikeffnu
U lis-silġ baġħat sabiex jaqsmu f' elf biċċa,
U bħal xi ġugarell il-baħar żeffnu:*

*U d-dlamijiet tal-Qilla ngabru miegħu;
Il-baħar difnu — fil-qiegħ tmermer, spicċa;
Alla ried juri l-qawwa, il-kobor tiegħu.*

TARCISIO CINI

IX-XORTI TIEGHI

Xortija dejjem għakksitni bla ħniena,
ħebritli d-dwejjaq,
il-għali,
it-tigrib;
il-morr ta' difrejba dewqitni,
qatt ma xtaqitli risqha,
qatt ma xarrbitli,
ksietni b'bewset il-bena,
imma għajritni,
ħabbtitni,
g'arbitni,
qerditni,
ma' qiegħ l-art sabbtitni,
fil-ġenb warrbitni,
fatmitni mill-ġmiel bluqi,
bisitni bil-qrusa tan-niket,
inkietni,
ħallietni nitbekka ma' uġiġħ qalbi
u ħlief krib milfuq,
tnehid marradi,
tqassit ta' saħta
ma ħargux minn fommi biex immaqdarha;
għax xejn,
xejn ma tisthoq minn għandi
xejn iżjed
ħlief żeblieħ,
tkasbir,
mibegħda,
dan biss jgħodd għaliha,
għaliex wiċċ mixgħul lanqas darba ma wrietni,
serħan il-widna qatt ma semmgħatni;
flok il-ferħ sawbitli l-biki,
it-tbatija,
il-ġasar ta' ġismi,
il-qerq
fit-tħabrik ta' ħidmieti.

*Għalhekk għajb għandi merfugħ għaliha
u xejn isbaħ għajr saħta.*

*Min dahkitlu x-xorti,
min għanietu bil-ħnienaq taż-żina,
imma mbux lili,
lili regħxitni,
bla refgħatni
jew sawritni fil-għoli ta' smewwieti,
telqitni
bla ħallietli merżuq imdawwal;
lili tbismitli fil-ħarsa biċ-ċiera.*

Rabat: 20.I.1966

PAWLU CACHIA

INT MIN INT?

*Quddiemi dwal
Imkemma mal-medda ta' tulhom,
Oħrajn
Iħarsu ċassi
Biċ-ċiera jħarsu lejja!
—Mixegħla mgenna
Mill-bluba tal-materja. —*

*U l-bjuda mżellġa mal-firxa ħamrana,
Maħżuza fuq setħa sewdiena,
Ilwien imdella,
Mejtin,
Moħlija,
Quddiemi jiżżejjnu ħajjin...
U jfakkruni—jfaċkruni
Fil-kaġba tat-tektika*

*Taż-żmien—
Għaddej, għaddej
Ma jaqta' xej'
Bil-bixra mlewna tiegħu;
Mexxejja, mgħannqa miegħu,
Il-Mistoqsija
Li ma twegbitx!*

*U jien
Ma nafx min jien!
Hekk kont,
U bqajt,
U nibqa'
Sakemm il-Jien hu mxeċċel
Minn gišem il-bnedmin!*

ALBERT MARSHALL

DUN KARM BĦALA PROŻATUR

Ta' G. PORTELLI

DUN Karm, il-poeta, huwa magħruf biżżejjed; imma Dun Karm ma kienx poeta biss. Kien saċerdot, sumast, lessikografu u kien ukoll prożatur.

F1-1925 l-Għaqda tal-Kittieba tal-Malti f'arġet l-ewwel għadd ta' qari tagħha, *Il-Malti*. Fih kitbu l-aħjar nies tal-Malti, u Dun Karm kien minn ta' l-ewwel. Dritt wara l-ewwel editorjal ta' Ġuże Muscat Azzopardi, insibu 'l Dun Karm mhux b'xi poeżija bħal ma wieħed kien jistenna, imma b'biċċa proża msejja *Is-Sengħa tal-Kitba*. Din kienet l-ewwel minn sensiela ta' kitbiet fuq l-istess sugġett f'*Il-Malti* sa Diċembru 1927. F'Awwissu ta' l-istess sena miet Ġuże Muscat Azzopardi, l-ewwel president tal-Għaqda u editur ta' *Il-Malti*. Floku daħal Dun Karm u baqa' sa l-1940. Għalhekk fi *Il-Malti*, barra xi poeżija li dejjem kienet iżżejjen il-ħarġa tal-Għaqda, konna nsibu l-editorjal li bħal poeżija huwa mera ċara ta' dak li kien jaħseb u jhoss Dun Karm. F1-1934 Dun Karm qaleb għall-Malti mit-Taljan *Inez u Emilja*, rumanz ta' D. Caprile. Minn żmien għal żmien Dun Karm kien idahħal ukoll f'*Il-Malti* xi artiklu barra l-editorjal. Hekk per eżempju fil-ħarġa ta' Ġunju 1933 tana wieħed fuq dizżjunarju tas-Sinonmi Maltin li hu kien wera l-ħtieġa tiegħu fl-editorjal tal-ħarġa ta' qabel. F'Settembru tal-'35 insibu: "Taħdita zġħira fuq is-Sunett".

Dan ix-xogħol Dun Karm kitbu kollu bħala kitba letterarja, u bħal ma kien jagħmel fil-poeżija, ma kienx iħalli biċċa xogħol toħroġ minn taħt idejh jekk ma jkunx reġa' qraha, flieha sewwa u forsi ikkoreġieha bosta drabi. Dun Karm kien jagħmel divrenzja kbira bejn dak li jikteb bħala kitba letterarja u dak li jservi biss biex jinqeda bih hu. Hekk, per eżempju, skond Ġużè Cardona, l-ewwel bijografu ta' Dun Karm, ma nistgħux indaħħlu bħala proża letterarja ta' Dun Karm l-ittri personali li kiteb bħal ma sar fil-każ ta' Cicerun jew ta' Elizabeth Barrett Browning. Is-96 ittra ta' Dun Karm li Carmena Micallef Buhagiar qed iżżomm b'għożza kbira fihom siwi kbir għat-tagħrif li jagħtu fuq Dun Karm, imma ftit li xejn għall-pregju letterarju. Taħt din il-kategorija taqa' wkoll il-kitba waħdanija li qatt dehret fuq isem Dun Karm f'*Lehen il-Malti*. Fil-ħarġa ta' Lulju-Settembru 1947 Dun Karm jirrakkonta kif sar l-*Innu Malti*; imma għalkemm, bħall-ittri, dil-kitba tagħti ħjiel ta' siwi storiku, l-impressjoni li jieħu l-qarrej hija li xi student zġħażuġħ mar sab lil Dun Karm, li dak inhar kien diehel fis-77 sena, għamillu intervista u niżżel dak li ħareġ minn fomm ix-xwejjah.

Inez u Emilja hu l-itwal biċċa xogħol ta' proża ta' Dun Karm. Dan hu traduzzjoni ta' rakkont Taljan – storja haġġa ta' żewġ tfajliet li jiltaqgħu f'kullegġ, jinħabbu bejniethom bħall-aħwa u bit-tjubija tagħhom jirbħu t-tigrib kollu tal-ħajja; fl-aħħar irattbu l-qalb u jregġgħu għall-paċi żewġ qraba li kienu haġfu li jivvendikaw ruħhom minn xulxin. L-i stil tal-Malti f'*Inez u Emilja* hu mexxej haġna. Naraw kemm toħrog naturali mill-pinna ta' Dun Karm din il-biċċa:

"Ix-xwejha haġiba tas-sinjura Ġannina ma kellhiex hsieb iehor fid-dinja għajr li żzomm ruħha qawwija u sħiħa; u, biex iżzomm f'saħħitha kienet toqgħod nofs is-sena fis-sodda u n-nofs l-iehor tas-sena ma' genbis-sodda tixrob u tibra' issa duwa issa oħra skond ma kienet tidhrilha l-aħjar biex tbiegħed minnha l-haġna mard li kien jista' jirkibha. Biex ngħidu kollox fil-qasir, din l-imbierka ta' Sinjura Ewralja kienet tħobb iġġarrab il-għawġ id-dwejjaq u t-tfikkil kollu ta' marda bla tmiem biex iżzomm ruħha dejjem f'saħħitha". (p. 46)

Jidher ukoll li Dun Karm qagħad attent li juża l-kelma safja Maltija sa kemm dan ma jgħarraqx il-hlewwa tar-rakkont jew inaqqas il-qawwa tal-messaġġ tal-kittieb.

Dun Karm iddedika dan il-ktieb "lix-xbejbiet Maltin biex mill-imġieba ta' Inez u Emilja, żewġ angli ta' tġieba, jitgħallmu l-imħabba safja, il-kelma għaqlija, is-sedqa wis-sliem fi djarhom". Għalhekk għal Dun Karm l-aktar ta' siwi kien il-messaġġ tal-ġrajja. Izda billi Dun Karm haddem tajjeb ilsien pajjiżna, il-ktieb jiswa haġna wkoll biex iħarreg iż-żgħażaġħ fil-kitba Maltija.

Min jaqleb kitbet haddiehor ma jistax juri l-idejat originali tiegħu, lanqas immaginazzjoni u sensibbiltà. Jista' juri biss jekk għandux is-sengħa tal-kitba, jekk jafx iħaddem ir-regoli ta' dak l-ilsien fi proża li tfisser l-istess hsebijiet ta' l-awtur u fl-istess ħin togħgob il-widna a tagħti gost lil min jaqra b'ilsien iehor daqs lil min jaqra l-original. Kull min qara *Inez u Emilja* jaqbel li l-Malti ta' Dun Karm ma għamilx għajb lill-original ta' Caprile. Niehdu xi ħjiel tal-qawwiet tal-Malti ta' Dun Karm minn din id-deskrizzjoni:

"Bosta drabi, fil-għaxija meta ningabar f'kamarti u kollox jiskot ma' dwari u ma jasalx f'widnejja hlief id-daqq ta' l-arlogġi fil-bogħod, donnu jiġi x'ikaxkarli hsiebi lejn l-imghoddi u nistħajjel nisma' darb'oħra l-hamba tan-nies li kienu qamu xewwexija, id-damdim tat-tnabar li jsejħu għat-taqbida, il-ġiri taż-żwiemel u l-hsejjes maħnuqa tal-karrijiet imghob-bija bil-kanuni, l-ordnijiet maħtufa tal-fizzjali, imbagħad għajjat iżjed qawwi, twerziq, ċekċik ta' xkubetti ... u f'daqqa waħda sikta bħal ta' qabar". (p. 17)

Min jifi bil-lenti l-proża ta' *Inez u Emilja* jsib xi żball ta' l-ortografija, xi kelma ma tantx użata, imma r-rakkont ta' D. Caprile miġjub fil-Malti baqa', kif kiteb Dun Karm fid-dahla, "ighaxxaq, ibikki u jghallem".

Niġu issa għal dak li kiteb Dun Karm fil-folju *Il-Malti*. Hawn wiehed jista' jagħti ġudizzju iktar bil-ħaqq fuq il-proża ta' Dun Karm. Hawn Dun Karm kellu l-libertà kollha, ma kienx marbut mal-ħsieb ta' haddiehor bħal *f'Inez u Emilja*; il-ħsieb, il-forma, t-tixbih u s-sengħa tal-kitba kienu kollha tiegħu. U bħala editur ta' *Il-Malti* ma kellu 'l hadd li jqassarlu u jmisslu kitbietu.

F'Dun Karm il-prozatur ta' *Il-Malti* nara tliet aspetti: l-ewwel Dun Karm il-President tal-Għaqda tal-Kittieba tal-Malti li jiġġieled għad-drittijiet ta' lsien art twelidu; it-tieni Dun Karm, is-surmast li jghallem lil hutu Maltin jgħożżu u jkatru l-letteratura Maltija; it-tielet Dun Karm il-poeta li kultant donnu tant ikun iħoss dak li jkun jikteb li jidhirlu li dak il-ħsieb jixraq lu jitle' għall-livell ta' poezija. F'kull kitba ta' proża ta' Dun Karm għandek tara t-tliet aspetti, imma mhux kollha jidhru ċari f'daqqa. Hafna drabi jibda proża qisu qed ikellmek, jispjega u jargumenta u fl-aħħar ikun irid jiġbor dak li jkun kiteb u jagħti d-daqqa ta' martell tal-aħħar b'zewġ sentenzi li jixirqu lill-aħħar zewġ versi ta' sunett Shakesperjan.

L-ewwel aspekt jidher ċar hafna f'editorjali bħal meta f'Marzu 1930 l-editur jiddefendi l-poezija Maltija fl-iskejjel u jfiehem li hija aħjar minn kull waħda oħra u jitlob li tidhol iżjed fis-sistema tat-tagħlim. "Il-Poezija" kiteb Dun Karm "hija l-isbaħ waħda fost l-arti jew snajja' tal-ġmiel"; u jkompli b'doża poetika "Il-poezija tirbaħ bil-ġmiel, trabbi bil-ħlewwa". F'Settembru, bil-ħlewwa u s-semplività tas-soltu, jiddefendi u jghallem:

"Habib, qatt ħarist bir-reqqa biex tara jekk dak id-*w* dak il-*g* dik iċ-*ċ* bit-tikka humiex tassew itqal mill-ittri l-oħra li tista' tqiegħed flokhom? Qatt ħsibt u għarixt b'qalbek f'idejk jekk iż-żmien li wiehed iqiegħed fit-tagħlim tal-lsien ta' pajjiżu hux tassew żmien mitluf?"

S'issa proża pura, imma meta toħroġ l-argument jerga' jinnamra kemm kemm mill-element poetiku:

"Naħseb li le għaliex kieku inti għarast xi ftit il-lsien li bih titkellem fit-tifsir u fil-bini tal-kliem fin-nisġa tal-għidud, fil-qawwa u fil-ħlewwa li għandu fir-radd tal-ħsieb u tal-qalb, qatt ma kont tgħajjar hekk iebes il-lsien li rdajt ma' halib ommok".

Il-ħsieb u r-ritmu tal-frażi jġibulek quddiem għajnejk il-poezija tiegħu *Għaliex!* jew *Il-Kelma Maltija* ta' Cuschieri.

Insibu wkoll zewġ editorjali wara xulxin: *Inħobbu l-lsien Malti*. Ta' l-ewwel iddedikah lil dawk li diġa' jħobbuh u tahom lezzjoni ta' surmast

tajjed li kien kif għandhom iħaddmuh, isaffuh, jagħnuh u jorqmuh. Hu jispjega kif isir dan u jasal biex juża l-ittri *a, b, c, d* biex jagħżel il-punti tiegħu. Hawn il-kittieb aktarx naqqas il-pregju letterarju biex ifiehem aħjar. L-editorjal ta' wara ddedikah "lil dawk li ma jhobbuhx" u reġa' deher l-aspett tad-difensur tal-Malti. Jidher ukoll ċar f'Marzu tal-'35 meta kiteb:

"Santu Wistin Gans kien jaf il-Puniku li flimkien mal-Latin kien il-lsien ta' tfulitu; u kliem Puniku jinsab 'l hawn u 'l hinn imxerred fil-kitba tiegħu. U darba li xi ħadd qabad jiddiehek b'xi kliem u xi għidud tal-pajzani tiegħu, hu qam fuq qaddu jiddefendi l-ilsien ta' missirijietu u qal illi "Wieħed Afrikan li jtkellem ma' Afrikani ma għandux jisthi mill-ilsien tiegħu bħal ma m'għandux jisthi mill-art li fiha twieled".

L-aspett didattiku ta' Dun Karm jidher ċar fil-biċċa l-kbira ta' l-editorjali u fl-artikli kollha. L-isem tagħhom juri biżżejjed x'kien il-ħsieb ta' l-awtur: *Niktbu bir-Reqqa, Dizzjunarju tas-Sinonmi Maltin, Jonqos Ktieb leħor* – fejn iġid kif għandek tikteb l-ittri u jittama li johrog ktieb fuq hekk – *Poezija Tagħna* – studju kritiku letterarju ta' *Katrin ta' L-Imdina* – *Is-Sunett, Iż-Żmien u s-Sabar fil-Kitba Maltija, X'Inbi Letteratura, Għal-fejn Tiswa, Il-ħsieb u l-Kelma* u l-itwal biċċa xogħol, *Is-Sengħa tal-Kitba*. L-istil hu dejjem sempliċi, ċar u mexxej kif jidher f'dawn il-paragrafi minn kitbiet diversi:

"Ara, jekk trid tqajjem fil-bniedem il-ħajra ta' haġa u tteġġeg' fiħ il-qawwa tar-rieda biex jaqlagħha, ċaħħdu minn dik il-ħaġa. Dan minn awl id-dinja. Għid lit-tifel li ma għandux hila jarfa' gebla mill-art għaliex tqila, u tarah jintafa' b'saħħtu kollha u b'qalbu kollha biex jurik li jista' jerfagħha" (*Is-Sunett, settembru 1935*).

"Niftakru mela: mhux min jikteb l-aktar iżda min jikteb l-aħjar, u biex wieħed jikteb l-aħjar irid iż-żmien – żmien ta' ħsieb, ta' qies, ta' fili ta' kull ma jiġri madwarna – u s-sabar fit-tiswija, fir-rqim ta' dak li fil-hegġa tal-kitba jista' johorgilna mill-pinna. Iż-żmien u s-sabar fil-kitba huma bħall-ilma u l-ħalib fis-siġar: huma biss iġibu l-ward sabih u l-frott bnin tal-letteratura". (*Edit. Marzu 1938*)

Issa l-proża, bħal poezija, għandha r-regoli tagħha. Għalhekk qabel ma wieħed jagħti gudiżzju fuq Dun Karm bħala prozatur jixraq li wieħed ikollu ċar quddiem għajnejh x'inhi proża tajba. Sir Maurice Bowra jikteb hekk fuq il-letteratura Griega li tinkludi l-proża ta' Demostene u Tusidide

Greek literature achieves its special distinction by omitting everything that is not essential to the plan of the whole and securing its effect by the power given to each part in its place. The Greeks had a sure instinct for what was really significant and they omitted everything else. (Greek

Literature p. 13)

Cicerun, prozatur ċelebri, kien jammira fl-oħrajn il-qawwa tal-għażla u t-tqegħid tal-kliem u kien jirsisti għad-dekor fil-kitba. Kien isostni li proza tajba tingħaraf minn ritmu tajjeb, u aktar ma l-arti tar-ritmu tkun moħbija akbar ikun l-effett. Imma Cicerun kiteb aktarx biex jinstema'. Ġulju Cesare li kiteb biex jinqara u baqa' wkoll magħruf għall-proza tiegħu, ingħażel mill-oħrajn billi kien jaf l-ilsien tajjeb, użah pur u żamm id-dekor fil-kitba. (Ara Laidlow)

Ezra Pound iġhid: "*Incompetence will show in the use of too many words*" u jzid "*one definition of beauty is aptness to purpose*" (ABC of Reading).

Ġużè Aquilina fil-*Polz ta' Malta* jikteb li proza toħroġ tajba minn għaqda ta' erba' elementi: immaginazzjoni qawwija, senġha tal-kelma, sensibbiltà u idejat u ntwiżżjonijiet mhux ordinarji. (Il-Kitba tal-Proza)

Dun Karm ukoll jagħtina d-definizzjoni tiegħu tal-proza. Hekk jikteb fis-*Senġha tal-Kitba*:

"Wieħed jinqeda bil-proza biex ifisser dak li għandu f'moħħu, bil-poezija biex ihenni ... fil-proza issib kollox wati; min jaqra l-proza qisu qiegħed jisma' lil min jithadded, biżżejjed jisimgħu biex jifhmu ... iżda le ma jista' jkun hemm proza li fiha ma tidholx xi ftit poezija".

Il-kitba għal Dun Karm għandha l-qalba u l-qoxra. Kitba b'qalbha tajba toħroġ minn wieħed li kellu thejjija tajba tal-moħħ, tal-qalb u tal-fantasiya. Il-qoxra sabiħa jew kerha tal-kitba tiġi mit-tagħrif tajjeb jew ħazin ta' l-ilsien li juża l-awtur u ta' l-awturi li wżawh qablu.

Minn dan kollu nisiltu li proza tajba trid turi: (i) sensibbiltà, immaginazzjoni u idejat mhux komuni (ii) għarfa tal-Isien, kliem u grammatika u (iii) senġha li tgħaqqad dawn it-tnejn fi stil u ritmu li jogħġob il-widna u ma jgħajjix il-moħħ biex jgħaddi l-messaġġ lill-qarrej.

Issa naraw kemm Dun Karm għandu minn dawn l-elementi fil-proza tiegħu.

Ma jistax jonqos li Dun Karm kellu sensibbiltà u immaginazzjoni kbira. Dawn kienu meħtieġa biex laħaq il-livell li laħaq fil-poezija u daħħalhom ukoll kull meta kiteb proza. Biżżejjed wieħed jaqra l-editorjal: "*Poeta titwieleđ, ma ssirx*", biex jagħraf l-immaginazzjoni tiegħu. Hawn iqabbel lil min ma twelidx poeta u jrid jikteb il-versi ma' tifel li tela' fuq il-bejt għax ħaseb li jista' jilħaq il-kwiekeb. Dun Karm jibni din il-kitba fuq dan ix-xebh u tezi aktarx diffiċli: johroġha tant semplici u helwa. Eżempju tas-sensibilita ta' Dun Karm huwa l-editorjal: *Lourdes u l-Għanja Maltija*. L-għażla tat-tajjeb mill-ħazin, is-sabiħ mill-ikreh, ma kenitx tqila għal Dun Karm. Għal dawk li huma idejat originali Dun Karm ma kiensex mill-

kbar. Hu kien kittieb klassiku li mexa fuq il-passi ta' dawk li gew qablu u l-idejat tiegħu huma aktarx immissla fl-awturi Latini, Taljani u awturi ekleżjastiċi. Imma billi dawn ħafna drabi huma originali fil-letteratura Maltija, in-nuqqas ta' originalità fil-ħsieb ma tnatx jidher. U avolja meta dan jidher hadd ma jasal biex iġhid li l-idejat ta' Dun Karm kienu komuni.

Dwar it-tieni punt, l-għarfa tal-lsien nistgħu nġhidu li Dun Karm kien jafu tajjeb l-ilsien li tagħtu ommu. Għażla ta' kliem fil-proża kellu daqs kemm kellu fil-poeżija. Meta nigu għall-grammatika wieħed isib xi ftit każi fejn Dun Karm ma jaqbilx f'kollox mar-regoli. Insibu raxxa ta' kliem bħal "l-ura", "l-koll", "dwejjak", "il-fuq", "iebsin", "tjieba"¹ ukoll "tqiq" flok "dqiq" mhux miktuba skond l-ortografija. F'xi każi rari s-sintassi hija mdakkra mit-Taljan. Eżempju: Fi *Il-Malti* Diċembru 27 p. 112 – "u ta' oħrajn kittieba tal-lum" flok "u ta' kittieba oħrajn tal-lum". Ġie wkoll li uża xi espressjoni li ma tantx iddoqq fil-Malti – "ma' tulek ja nhar" (*Inez u Emilja* p. 38) u "inkellé" flok "inkella" (*Marzu 25 Sengħa tal-Kitba*). Imma dawn huma ntietef li qajla jidhru fil-mixja tal-proża ta' Dun Karm. Għandna wkoll niftakru li Dun Karm kiteb 'l fuq minn kwart ta' seklu ilu meta l-Malti kien għadu ma ffurmax ruħu kif nafuh illum.

Meta nigu għat-tielet punt – kemm Dun Karm kellu hila jhaddem ilsienna biex johroġ x'kellu f'moħħu u f'qalbu – jkollna nammettu li Dun Karm irnexxa ferm. Il-ħsieb huwa dejjem ipprezentat ċar, ix-xebh, jew mirja kif isejjahlu hu, dejjem f'loku u l-istil u r-ritmu jdoqqu ħelu fil-widna. Araw kif ipprezenta ħsieb – xebh ċar kliem magħżul ħafif u l-messaggġ jasal għand il-qarrej ċar u bla sforz ta' xejn.

"It-talb bħall-użin. Qieghed pis ġo keffa u itfa' għabra dqiq¹ ġo l-oħra. Il-mizien ma jitharrekkx u hekk aktarx għal bosta drabi. Izda fl-aħħar jasal il-ħin illi d-dqiq jegħleb u l-mizien jaqleb.

Hekk it-talb. Titlob darba u ma taqlax; titlob darb'oħra u targa' ma taqlax, u hekk għandu mnejn għal bosta drabi. Izda fl-aħħar tiġi siegħa meta l-qawwa tat-talb tirbaħ u l-grazzja tinzel. (*Il-Malti* Diċembru 25)

Għalhekk ma nistgħux nġhidu li Dun Karm fil-proża ma qagħadx għar-regoli tal-kitba letterarja. Jekk hemm nuqqasijiet, dawn ma humiex fundamentali u x'aktarx li huma fejn ir-regola mhix stretta u għalhekk il-kritika fuq dawn tkun aktar sugġettiva milli oġġettiva. Għandi f'moħħi ż-żewġ każi fejn Dun Karm jista' jkun ikkritikat, kif ġie li kien, jiġifieri l-ewwel kemm Dun Karm qagħad għal grammatika Maltija u t-tieni jekk Dun Karm daħħalx poeżija fil-proża iktar milli messu daħħal.

Fuq il-grammatka naħseb li Dun Karm kellu sens ta' proporzjon, kien

¹ L-ura – Diċembru 30, l-koll – Settembru 35, dwejjak u il-fuq – Marzu 25, iebsin – Sunett Settembru 35, tjieba – Settembru 35 (iżda tieba f'*Inez u Emilja*).

jaf sa fejn tasal l-importanza tar-regola, kien jaf li l-għan ewlieni tal-kitba hu li bniedem iwassal lil bniedem iehor messagġ bla tbatija għall-wiehed u għall-iehor. Naħseb li kien jifhem li waqt li għandna noqogħdu għar-regoli tal-grammatika għall-gid ta' kulhadd ma għandniex insiru l-siera tar-regoli jew biex ma niksrux xi tikka minn xi regola ndallmu l-ħsieb jew innaqqsu mill-ħlewwa tal-proża.

Per eżempju, il-ħafna sentenzi bla verb fil-kitba ta' Dun Karm jistgħu jaqgħu fastidju lil xi wħud. Hekk ukoll il-bidu ta' ħafna sentenzi u paragrafi b'kongunzjoni l-iktar bl-"U". L-editorjal ta' Ġunju tal-'35 ifakkrek fil-*Kotba Mqaddsa* – seba' paragrafi minn tletin bdiehom bl-"u". Imma l-qarrej ma jiddejjax u l-messagġ jasal sħiħ u ċar. Il-verb fis-sentenza Maltija mhux meħtieġ daqs kemm hu f'isla oħra ta' nisel Latin, u meta ndaħħluh bla bżonn fil-Malti jdejjaq il-widna. "Il-Poezija aqwa mill-proża" iddoqq iżjed minn "Il-poezija hija aqwa mill-proża". Dun Karm donnu jisma' dak li jkun qed jikteb u ma kien iħalli xejn idejqu fil-hoss tal-kitba tiegħu. Għalhekk hu kiteb "jekk dak id-w, dik il-q, dik iċ-ċ bit-tikka ...² (Sett 30). Kittieb tal-Malti safi kien jikteb: dik il-w, dik il-q, dik iċ-ċ biex ikun kitibhom kif nitgħallmuh fil-Malti flok il-hoss Ingliż li uża Dun Karm. Imma b'daqshekk il-proża tal-Malti pur żgur ma kinitx tingħogob daqs ta' Dun Karm.

Jekk Dun Karm daħħalx iżjed poezija fil-proża tiegħu milli kien jixraq mhix ħaġa li wiehed jaqtagħha malajr. L-ewwelnett l-għażla bejn poezija u proża mhix għażla ċara bħal dik bejn l-abjad mill-iswed. Il-proża u l-poezija fihom ħafna elementi komuni, fit-tnejn jidhru l-idejta u l-immaginazzjonijiet u f'kull kitba letterarja, proża u poezija, irid ikun hemm ritmu, ħlewwa u preċiżżjoni li jolqtu lill-qarrej.

Issa l-poezija tagħfas iżjed fuq il-qalb u tistieden lill-qarrej jissieheb ma' l-awtur f-immaginazzjoni tiegħu, imma b'daqshekk ma jfissirx li fil-proża dan ma għandu jiġri qatt. Jekk is-sugġett li ha l-kittieb jiflaħ għal doża qawwija ta' poezija biex jasal iktar malajr għand il-qarrej dan ma jfissirx li l-proża saret poezija jew proża ħażina. Ma nafx kif wiehed jista' jikteb fuq l-imħabba mingħajr ma jdaħħal xi elementi poetiċi bħal ma għamel Dun Karm f-editorjal ta' Marzu 1936 – *L-Imħabba, Dik Tħoll u Torbot*. Hekk ukoll għamel f'Diċembru ta' l-istess sena meta ried imiss il-qalb tal-membri tal-Għaqda b'kitba riflessiva f'egħluq sena oħra ta' xogħol għall-ilsien Malti. Fejn imbagħad il-poezija ma kienx hemm lokha Dun Karm ma daħħalhiex. Il-kitba twila tiegħu *Is-Sengħa tal-Kitba* li dehret f'seba' puntati ma kinitx bl-iskop li tqajjem l-immaginazzjoni u

²Ma naħsibx li Dun Karm kien qed jikkwota l-egħdewwa tal-Malti fil-hoss, għax dawn x'aktarx kienu nies li jużaw pronunzja Taljana u mhux Ingliża.

l-entużjażmu. Għalhekk hawn Dun Karm ma dahhalx elementi ta' poezija hlief bhala eżempju biex ifisser lill-qarrej x'inhi poezija.

Kull tant insibu xi frażi jew sentenzi fil-proża ta' Dun Karm li dehret ukoll f'xi poezija minn tiegħu. Nagħti eżempju wiehed. F'Settembru tas-37 Dun Karm kiteb fuq Dun Mikiel Xerri u staqsa:

"Iżda għaliex la hu u anqas poeta iehor ma ħaseb iċanfar lill-pajżani tiegħu li ħallew minsi għal kollox bniedem li fi żmenijiet oħra kienu jitkabbri bih Atene u Ruma?"

Fuq l-istess nota Dun Karm spiċċa s-sunett tiegħu *Dun Mikiel Xerri*:

*"Għax tajftna b'għamilek s'fat mirquma
U għall-qawwa li wrejt quddiem l-egħdewwa
Kienu jitkabbri bik Atene u Ruma".*

Meta wiehed jaqra l-biċċa proża u jkun diġà qara s-sunett dlonk iġid: din biċċa poezija mis-sunett, u forsi f'qalbu jċanfar lil Dun Karm talli dahhal dil-biċċa. Iżda jekk ma jkun qatt qara s-sunett *Dun Mikiel Xerri*, dan żgur li ma jara xejn ħażin. U jekk nerggħu naqraw il-biċċa proża u nifuha tajjeb ikollna naqblu li hi proża tajba, skond ir-regoli mingħajr element ta' poezija. X'aktarx ukoll li nintebħu li l-ewwel ġudizzju ma kienx hlief skerz tal-moħħ. Għax nafu lil Dun Karm bhala poeta naraw il-poezija f'kull ma jikteb. Hekk malli nsemmu lir-Russi mill-ewwel tigi f'moħħna l-ideja ta' Kommunisti. Jekk niltaqgħu ma' Skoċċiż li ma jtajjarx flusu iktar minn ħaddiehor dritt moħħna jagħmlu xhih.

Imma l-fama ta' Dun Karm bhala prożatur fil-Malti ma sofrietx biss mill-imperfezzjoni ta' moħħ il-bniedem fil-kaz ta' l-element poetiku. Dun Karm kien l-ewwel u qabel kollox poeta. Għax lahaq l-ogħla livell fil-poezija, nħossu qalbna tingibed jekk naraw li ma lahaqx dak l-għoli f'oqasma oħra. Id-difetti tiegħu fil-proża narawhom kbar għax għamilhom Dun Karm, il-merti narawhom żgħar għax ma jlahħqux ma' dawk li kiseb fil-versi,

Fl-essay *Il-Kitba tal-Proża*, Ġuże Aquilina kiteb:

"M'hemmx bżonn li kull prożatur u kull poeta jilhaq il-quċċata li jilħuqa biss il-ġganti tal-ġenju. Biżżejjed li l-prożatur u l-poeta jinqata' mill-art bħal għasfur fis-sema ikhal u jisseqqer fuq l-irjus tan-nies medhija bil-kummerċ u t-traffiku tal-ħajja. Imma min bil-versi jew bil-proża ma jinqatax mill-kotra u la jixraqlu l-isem ta' poeta u lanqas ta' prożatur."

Jiena naħseb li Dun Karm inqata' mill-folla mhux biss fil-poezija imma wkoll fil-proża. Bil-versi tiegħu lahaq l-ogħla quċċata fil-Malti, bil-proża ta' *Inez u Emilja* u b'dak li kiteb fil-ħargiet ta' *Il-Malti* hu lahaq quċċata oħra moħħija bejn il-kbar imma fl-istess ħin 'il fuq, 'il fuq mill-wileg tal-kotra.

'L-IKKUNDANNATA' FIT-TEATRU TA' L-UNIVERSITÀ

NHAR is-Sibt u l-Hadd, 29 u 30 t'April, 1967, fis-6p.m. fit-Teatru ta' l-Università, il-Fergha Drammatika ta' l-Ghaqda tal-Malti (Università) ipprezentat l-istudenti "teachers" tal-Kors ta' Filghaxija fid-dramm b'erba' atti tal-Professor Gużè Aquilina, President ta' l-istess Ghaqda.

F'teatru mimli fiż-żewġ preżentazzjonijiet, is-segretarju ta' l-Ghaqda, is-Sur Alfred Degabriele, qal li ż-żewġ ghanijiet li wasslu l-Fergha Drammatika biex tipprezenta dak id-dramm kienu tnejn: li jgibu fuq il-palk xoghol letterarju u li jipprezentaw l-istudenti tal-Kors ta' Filghaxija f'biċċa xoghol maħduma minnhom. Huwa faħħar l-entuzjażmu li wrew dawn l-istudenti u raddilhom ħajr f'isem l-Ghaqda tal-Malti (Università).

Dan id-dramm igibilna quddiem ghajnejna grajjiet li tgħaddi minnhom l-umanità kollha. Niltaqghu mal-ħtija sogħbiena, mal-fidi superfiċjali, mal-Fariżejżmu intolleranti, ma' l-imħabba beżghana, maż-żghożija romantika u mal-maħfra Nisranija. Il-grajja twassal sa traġedja li tkun kawża tal-Fariżejżmu intolleranti.

L-attriċi u l-atturi haqqhom tassew prosit għall-mod hekk tajjeb li hadmu l-parti tagħhom. Kollha taw sehemhom mill-aħjar li setgħu. Naturalment akbar m'hija l-parti aktar hemm iċ-ċans li tispikka: iżda fil-fehma tiegħi kollha haqqhom tifhir: Irene Mercieca li hadmet il-parti ta' Marjon, Anne Borg fil-parti ta' Geltrude, Anne Barbara fil-parti ta' Gerty, M. Viola Theuma bħala Kelina, Bernadette Licari fil-parti ta' Anna; Paul Mizzi li hadem il-parti tas-Sur Manwel, Roman Azzopardi fil-parti ta' Freddie; Godwin Scerri bħala "Ragel", Robert Borg bħala t-tifel ta' Anna u Stephen u Marika Spiteri bħala Lino u Josephine.

Naturalment ma nistgħux ma nfaħħrux lil Charles Abela Mizzi, li kellu l-produzzjoni f'idejh, lil John A. Sant li ħa ħsieb id-direzzjoni, lil Mario Cacciottolo, 'l Arthur Sammut u Leslie S. Agius li kellhom f'idejhom it-thejjija tal-palk, lil Karmenu Vella li ħa ħsieb l-effetti u d-dwal u s-suggerituri Carmel Galea Scannura u Gloria Warren. It-tifhir tagħna jmur ukoll għas-sur Charles Camilleri, Mus.Bac. li kiteb in-'Nursery rhyme'.

Ma nistgħux nagħalqu mingħajr ma nsemmu b'tifhir iż-żewġ xenarji li kellu d-dramm u li tant hołqu kuntrast: wieħed ta' kamra għanja u iehor ta' waħda fqira. Il-ħajr tagħna jmur għal Leslie S. Agius li għamilhom.

a.d.

ULIED TAL-AZZAR

Ta' VICTOR APAP

APPREZZAMENT

ULIED tal-azzar huwa wiehed mir-rumanzi li hargu dan l-ahhar u li jiffirma parti mix-xejra l-gdida li qieghda tiehu l-letteratura taghna f'dawn l-ahhar snin, xejra aktar realistika u marbuta mal-grajja ta' Malta fi zminijiet aktar qrib tas-seklu taghna.

Naraw l-ewwel x'inhu s-suggett tar-rumanz u kif tisvolgi ruhha l-grajja. Niltaqghu ma' familja sinjura f'San Giljan, il-missier is-Sur Fred Magri, martu s-Sinjura Karm u t-tfal taghhom, zewg guvintur tewmin Donald u Albert, it-tnejn fizzjali tal-Artillerija u tfajla Irene. L-omm mitlufa fuq il-pittura, it-tifla mitlufa fuq il-ballet. It-tewmin jaqblu f'kollox u l-missier kwiet u mohhu f'uliedu. It-tifla Irene mohhha ma tantx fis-serjetà, izda waqt li missierha ferhan bil-habib li ghandha, Edwin Farrugia, ommha ma tantx joghghobha u tippreferixxi certu skultur Oscar Pisani li minn naha l-ohra hu digà gharus l-Italja u jrid juza lill-Irene biss biex jiltaqa' ma' nies ta' certu gholi fis-socjetà ghall-interess tieghu. Irene tiggieled ma' Edwin u taqbad ma' Oscar. Sadattant Donald u Albert jintilfu wara l-istess tfajla, kugina ta' Edwin jisimha Doris. Albert ikellimha l-ewwel u Donald isiefer ghall-Egittu mar-rigment. Edwin ukoll isiefer ghall-Ingilterra. Imbaghad tinqala' l-gwerra u Edwin jigi mibghut bhala fizzjal fi Franza u hemm jiltaqa' ma' tfajla Franciza tal-kampanja Louise li tkun tixbah lil-Irene, izda lil Irene ma jinsihix. Donald min-naha l-ohra kien iltaqa' u tgharras ma' tifla ta' familja ta' Maltin fl-Egittu. Edwin jindarab fir-ritirata ta' Dunkirk izda meta jfieq jerga' jigi ghall-xoghol ta' *Commando* gewwa Franza. Sa dan it-tant Irene tkun telqet lil Oscar u tistqarr ma' huha Albert li ghad ghandha lil Edwin f'mohhha. Taqtaghha li tidhol infermiera f'xi sptar ta' suldati feruti. Fi Franza Edwin qieghed jiggieled ma' sez-zjoni ta' gwerilli u jerga' jiltaqa' mat-tfajla Franciza Louise. Din tkun thobbu lil Edwin ghalkemm hu kellu biss f'mohhu lil Irene. Izda Louise taqa' vittma tal-Germanizi li jaghrfuhà bhala spija. Donald jeghreq meta l-fregata li hu kien fuqha tintlaqat minn bomba ta' ajruplan. Albert jiz-zewweg lil Doris u Irene tmur infermiera Sqallija. Il-gwerra tispicča u Edwin u Irene jigu lura Malta u jtejjgu.

Dan huwa fil-qosor ferm l-iskelettu tal-istorja. Issa minn barra din il-grajja personali hemm stejjer ohra li jghinu biex izommu lil min ikun

qiegħed jaqra imdaħħal fi-interess. Hemm ngħidu aħna l-episodju tal-waqgħa tad-dar tal-ġenituri ta' Doris fil-ħbit fuq il-vapur *Illustrious*, u l-ġlieda tal-*commandos* fi Franza u l-ispjunaġġ go kwartier Ġermaniż mit-tfajliet Franciżi tal-Maquis.

Episodju ta' tqanqil il-qalb (pathos) insibuh meta ngħidu aħna Donald ikollu juri lil Doris li hu wkoll iħobbha għalkemm hi kienet issa diġà għarusa lil huh, u li kien sejjer imur l-Egittu minħabba fiha, u mill-Egittu ma jiġi lura qatt għaliex imut imgharraq.

Minn-naħa l-oħra l-kittieb jaf itaffi t-toqol tal-azzjoni bl-umoriżmu. Fil-kruha tal-gwerra, Malta bil-ġuħ u kulhadd inkwetat u Wenzu, x-xufer tas-sur Magri imwerwer mill-bombi, jixtieq jinzel fix-xelter u ma jinqalax minn hemm sa kemm tieqaf il-gwerra.

Il-karattri huma maqluġhin tajjeb u kull wieħed hu żviluppat għalih waħdu. Jidher ċar li l-persunaġġi mhux qegħdin hemm sempliċiment biex tkompli l-istorja. Ma jfissirx li huma xi studji psikoloġiċi imma xi persuni għandhom żvilupp tal-personalitá mhux hażin, speċjalment Irene u sa ċertu punt Louise. F'Irene għandna l-bidla minn tfajla immatura u xi daqsxejn supperva għal tfajla serja u ta' responsabbilitá. Għall-ewwel tisbel u tieħu għaliha għal kull min juriha xi difett fiha nnifisha. Taqbad ma' Oscar aktarx biex tinki lil Edwin u lanqas biss tinduna li hi kienet qed isservi ta' għodda f'idejn l-iskultur biex jilhaq l-għanijiet tiegħu u mbagħad iħalliha bħall-erbgha fost il-ġimgha. Fl-aħħar tar-rumanz hi tfajla serja lesta biex tagħmel saġrificċju għal pajjiżha u tmur infermiera qalb is-suldati feruti go Sqallija.

Ir-rumanz hu mibni fuq sfond storiku li hu essenzjali għall-ġrajja. L-isfond jiġifieri mhux sempliċiment il-gwarniċ tar-rumanz, hu parti minnu. Hi l-gwerra li tmexxi l-azzjoni tal-protagonisti kollha. Donald jitlaq mill-Egittu u jegħreq meta l-fregata li jkun fuqha tigi milquta, Albert wiċċu mal-mewt fuq il-kanuni tal-Belt, Irene infermiera fi sptar Malta li jiġġarrat u wara fi sptar ieħor Sqallija, Edwin jiġġieled u jiġi ferut f'Dunkirk u wara jerga' jmur lura Franza bħala *commando*. Hu sewwa sewwa meta tispiċċa l-gwerra li r-rumanz jista' jispiċċa biż-żwieġ ta' Irene u Edwin.

Kif rajna ir-rumanz hu realistiku. Vic Apap ftit jitlob *willing suspension of disbelief* mill-qarrej. Kull ma jikteb jista' jkun li ġara u jekk forsi għall-ewwel naħsbu li kienet kumbinazzjoni li Edwin jiltaqa' ma' Louise it-tieni darba, jew li Irene tiltaqa' fi Sqallija mal-għarusa ta' Oscar, meta naħsbu ftit dan mhux tant impossibbli. L-ewwelnett Edwin kien rega' ġie mibgħut fi-istess post fejn qabel kien sar jaf lil Louise u għalhekk la Louise kienet baqgħet toqgħod hemm u kienet qiegħda taħdem ta' spija

mal-Ingliżi ma kienx diffiċli li tiltaqa' ma' Edwin. Fit-tieni kas l-għarusa ta' Oscar kienet studentessa tal-medicina fi-Italja. Irene tiltaqa' magħha fi sptar Sqallija.

L-istil ta' Apap hu ħafif u modern. Ir-rakkont jimxi mingħajr ħafna tenija u ma nsibux fih ħafna passaqġi u parentesi ta' filosofija. Hu forsi minħabba fin-nuqqas ta' dawn li r-rumanz ma jilħaqx livell klassiku. Il-karattri u s-sitwazzjonijiet mhumiex żviluppati fil-fond morali biżżejjed biex jitolbu spjegazzjoni psikoloġika u hawn naraw id-differenza kbira bejn dan ir-rumanz u ngħidu aħna *Taħt Tliet Saltriet* tal-Professor Aquilina, fejn il-karattri huma mogħtijin skop u motiv psikoloġiku għall-azzjonijiet tagħhom. Apap għażel li jħalli lill-persunaqġi tiegħu żviluppati biżżejjed biex jinqalgħu tajjeb wieħed mill-iehor.

Il-kitba kif għidna hi ħafifa u Apap irnexxielu johloq skema li biha ma jtitlifix l-interess tal-qarrej. Meta l-kittieb ikun qiegħed jikteb fuq wieħed mill-persunaqġi, jkollu bilfors jitlaq lill-qarrej. Dan aktar jidher meta, kif għandna fir-rakkont, il-karattri jkunu mqassmin bejn Malta, Franza u l-Egittu. Meta Apap jikteb fuq Edwin fi Franza jkollu jinsa lil Irene, Albert, Doris u l-ġenituri tagħhom f'Malta u lil Donald u Melita fi-Egittu. Din id-diffikultà Apap ħeles minnha billi zamm l-azzjoni sempliċi kemm jista' jkun u billi telaq il-fil ta' wieħed mill-karattri f'punt interessanti, biex jaqbad fi-iehor, isegwih sakemm jerga' jigi f'punt interessanti, imbagħad ikompli b'ta' qabel. Dan narawh l-aktar fi-istorja ta' Edwin u Louise fejn Apap jurina li l-Ġermaniżi ndunaw li Louise hi spija, imbagħad jitlaqna fuq ix-xwiek, jibdel ix-xena għall-Egittu fejn naraw lil Donald għand ta' Azzopardi sakemm nisimgħu bl-aħbar li Donald għereq, imbagħad Apap jerga' jaqbad l-episodju ta' Louise u Edwin.

Uljed tal-Azzar huwa wieħed mill-aħjar rumanzi li ħargu dan l-aħħar. In-nota ta' realizmu naraw li qiegħda tissabħaħ fil-waqt illi r-rumanz Malti għadu marbut shiħ mal-istorja ta' pajjiżna, din id-darba il-ġrajja tal-aħħar gwerra dinjija.

GODWIN MUSCAT AZZOPARDI

Memorandum tal-Professur Ġ. Aquilina lil Dr. T. Caruana Demajo, Ministru tal-Ġustizzja u Affarijiet tal-Parlament, dwar Jedd-il-Kitba għal dak li għandu x'jaqsam mal-liġi tal-copyright li tinsab imressqa quddiem il-Parlament.

Fis-7 ta' dax-xahar, f'laqgħa li kelli miegħek fl-offizzju tiegħek flimkien m'ohrajn, f'issirt fehmti għaliex il-liġi għdida dwar il-copyright kif, tresqet quddiem il-Parlament, mhix għall-gid la tal-pajjiż u lanqas ta' l-Awturi Maltin minhabba t-tnaqqis tal-copyright minn 50 sena għal 25 wara il-mewt ta' l-awtur. Hawnhekk niġbor fil-qosor bil-miktub l-argumenti li semmejt.

Il-liġi dwar il-copyright, kif għadha mressqa quddiem il-parlament Malti:

1. Iċċaħħad lill-awtur mis-sens ta' sigurtà relattiva għal żmien għall-inqas mhux aqsar minn 50 sena wara mewtu fuq il-proprjetà tax-xogħol intellettuali tiegħu.

2. Tikkaġuna dwejjjaq u niket lit-tfal jew l-arnla tiegħu meta jaraw ix-xogħol tal-kap tal-familja innegozjat mill-barranin; l-aktar jekk l-awtur ikun miet zġħir u halla wlied u/jew arnla fil-bżonn.

3. Tqiegħed f'pożizzjoni ta' inferjorità lill-familja tal-awtur (haddiem intellettuali) apparagun mal-familja tan-negozjanti u kontratturi li jagħmlu flus iżjed f'hajjithom u madankollu wliedhom igawdu l-frott ta' missierhom għal dejjem.

4. Jekk il-liġi dwar il-copyright tnaqqas iż-żmien, tagħmel h'sara kbira lid-drittijiet tal-familja ta' l-awtur ta' kotba serji li jsiru popolari biż-żmien waqt li ma tfixkel bl-ebda mod xogħlijiet ta' suċċessi popolari li jagħmlu h'oss kbir għal ftit snin u mbagħad jispiċċaw.

5. L-awtur Malti li jikteb f'soċjetà għadha h'ierġa mill-analfabetizmu u li għalhekk għadha ma bdiex taqra hafna bil-Malti, f'hajtu ftit flus jagħmel bix-xogħlijiet tiegħu, imma tista' tkun ahjar minnu l-familja tiegħu fi żmenijiet oħra 'l quddiem, naturalment jekk il-Gvern ma jqassarx iż-żmien tal-proprjetà letterarja.

6. Għal dawn u raġunijiet oħra, wara konsiderazzjoni ta' dawn l-argumenti, nitlob bil-qima kollha lill-Ministru tal-Ġustizzja u Affarijiet tal-Parlament biex johroġ lill-awturi Maltin mir-restrizzjonijiet godda li jissemew fil-liġi l-għdida dwar il-copyright.

7. Malta Independent biex ikollha bħal pajjiżi oħra klassi ta' intellettuali, u awturi serji ta' kotba li jgħallmu, jirfnaw is-sentimenti u jheggu il-poplu għal ideali isbaħ, jehtigilha l-protezzjoni u l-inkoraġġiment tal-Gvern għall-awturi tagħha.

8. Il-ligi dwar il-*copyright* li hemm imressqa quddiem il-Parlament, jekk ma tissewwiex fil-waqt, sa tkun ta' hsara kbira u tifxkil għall-awturi Maltin u l-familji tagħhom.

9. Tabilhaqq li xi pajjiżi Afrikani biex jaqblu ma' l-UNESCO naqqsu l-*copyright* minn 50 għal 25 sena, imma dawk l-istati li għamlu hekk jiġi jkollhom ir-ragunijiet tagħhom, aħna wkoll għandna r-ragunijiet tagħna. Għalina l-Maltin jaqbel mhux li naqdbu t-triq il-għdida ta' xi Stati Afrikani, imma li nibqgħu sejr in fejn għadna sa issa f'fimkien ma' l-Ingilterra u pajjiżi oħra Ewropej li għadhom iżommu l-*copyright* għall 50 sena wara mewt l-awtur.

18 ta' Novembru 1966.

FITTIXT

*Fittixt il-mustieħ go qiegħ il-bir fond u
Rempilt biex intellgħu; ergajt u għal xej
Kelli nisfronda l-bieb b'daqqa ta' spallti
Sa ma farrakt il-misterju tal-Hajja
Biċċa biċċa bħal mera tal-komodina
Wegġajt u mtlejt kollni dmija.
Is-sigħat għarkubbtejja, sa naqa' bil-għajja
Infittex il-bċejjeċ tal-ħgiega miksura,
Biex ngħaqqad il-mera li tigbor id-dawl
Ix-xbieha tal-Jien li tfarrket ukoll.
Minn barra, l-irjiegħ qed jonfħu u jobormu
Belliegħa qed tħawwad il-ħama fil-qiegħ
Iddur u tinbaram
Tinbaram u dđur
Kollox maqlub ... kollox miksur ... il-mera ...
Il-mustieħ ... u l-Jien.*

8.5.67

G. AQUILINA

Stampat l-M. U.P.